

የትንቢት ፡ ቀጠሮ 1

ከከበደ ፡ ሚካኤል ።

የትንቢት ፡ ቀጠሮ ፤

(ቴያትር) ።

ስለ ፡ ግርማዊ ፡ ጃንዋሪ ፡

የዘውድ ፡ በዓል ፡ መታሰቢያ ።

ቴባ

ያለፈራሲው ፡ ፈቃድ ፡ ማሳተፍ ፡ ወይም ፡ ቴያትሩን ፡ ማላየት ፡
አይቻልም ።

Copyright

ተሰተካክሎና ፡ ተለቅሞ ፡ በ፲፱፻፶፱ ፡ ዓ ፡ ም ፡ በድጋሚ ፡ ታተመ ፡
እንደገና ፡ በ፲፱፻፷፬ ፡ ዓ. ም. ታተመ ።



በብርሃንና ፡ ሰላም ፡ ቀዳማዊ ፡ ኃይለ ፡ ሥላሴ ፡ ማተሚያ ፡ ቤት ፡ ታተመ ፡
አዲስ ፡ አበባ ፡ ኢትዮጵያ ።

ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ።

የትንቢት : ቀጠሮ ።

እንዳይነጋ : እንዳይመሽ : ብልጎት : ተገኝቶ :
ጊዜውን : መከልከል : እንዳይቻል : ከቶ :
እንዲሁም : ባለም : ላይ : አለ : ብዙ : ነገር :
በዚያም : ቢሉት : በዚህ : መሆኑ : የማይቀር ።

ይህ : «የትንቢት : ቀጠሮ» : የተባለው : ቴያ
ትር : መንፈሳዊና : ሥጋዊ : የሆኑ : ሁለት : ምስጢ
ሮች : ይገኙበታል ። በመንፈሳዊ : በኩል : የክርስቲ
ያን : ሃይማኖት : በዓለም : ላይ : በመጣበት : ዘመን :
ከአረመኔነት : ጋራ : ባደረገው : ረዥም : ትግል :
ወንጌል : ድል : እያደረገች : አረመኔነት : ግን : እየተ
ሸነፈ : ሄዶ : እውነተኛይቱ : ሃይማኖት : በመስፋፋት
አሁን : ካለችበት : ሰዓት : እንድትደርስ : ለማድረግ :
የእግዚአብሔር : ረድኤት : በመለኮታዊ : ሁኔታ :
እንደ : ምን : አድርጎ : ይደግፋት : እንደ : ነበረ :
የሚያስረዳ : ምስጢር : ያለበት : ምሳሌ : ነው ።

ሁለተኛውም : በሥጋዊ : በኩል : ጥንቱን : ሲፈ
ጠሩ : ላንዳንድ : ከፍተኛ : ዕድል : የታጩ : ሰዎች :
ሁሉ : ተወስኖ : ወደሚጠበቃቸው : ደረጃ : እንዳይ
ደርሱ : ሊያሰናክላቸው : በዕንቅፋትነት : የሚነሳባ
ቸው : ሰው : ሁሉ : እየተሸነፈ : ከእግዚአብሔር :
ፈቃድ : የሠረጸው : ውሳኔ : በግድም : ሆነ : በውድ :
ተፈጻሚ : ከመሆኑ : ሊያግደው : የሚችል : ነገር :
እንደሌለ : ያስረዳናል ።

ማ ሳ ሰ ቢ ያ ።

በፈረንሳይ ፡ ቋንቋ ፡ ስለ ፡ ቴያትር ፡ አከፋ-
ፊል ፡ «አክት» ፡ ለሚለው ፡ ቃል ፡ ባማርኛችን ፡
ደራሲው ፡ «ጾታ» ፡ የሚለውን ፡ ቃል ፡ ተክቶ
በታል ።

ጾታ ፡ ማለት ፡ ትርጉሙ ፡ ለዚህ ፡ የተሰጠ ፡
የተስማማ ፡ ነው ።

ካለቃ ፡ ኪዳነ ፡ ወልድ ፡ ክፍሌ ፡ የተዘጋ
ጀው ፡ የግእዝና ፡ የማርኛ ፡ መዝገበ ፡ ቃላት ፡
ለዚህ ፡ ቃል ፡ የሚከተለውን ፡ ትርጉም ፡ ሰጥ
ቶታል ።

ጾታ ፡ ተራ ፡ ረድፍ ፡ ክፍል ፡ ማዕርግ ፡ ዐይ-
ነት ፡ ስልት ፡ ወገን ፡ ነገድ ፡ የቅዳሴ ፡ ጸሎት ፡
ጓዝ ፡

ግርማዊ ፡ ሆይ ።

የቴያትር ፡ ሥራ ፡ በዓለም ፡ ላይ ፡ ስለ ፡ ሥል-
ጣኔ ፡ ርምጃ ፡ የሰጠውን ፡ ትልቅ ፡ ጥቅም ፡ ከመገን-
ዘብ ፡ የተነሣ ፡ አውሮፓውያን ፡ ያቀዱትን ፡ ስልት ፡
በመከተል ፡ ላገራችን ፡ በሚሰማማው ፡ ረገድ ፡ አንድ ፡
ቴያትር ፡ እንዳሰናዳ ፡ ግርማዊነትም ፡ ስለ ፡ አዘዘኝ ፡
ይህን ፡ «የትንቢት ፡ ቀጠሮ» ፡ የተባለውን ፡ ቴያትር ፡
ለግርማዊነትም ፡ የዘውድ ፡ በዓል ፡ መታሰቢያ ፡ እንዲ-
ሆን ፡ በረከት ፡ አድርጌ ፡ አቀርባለሁ ።

ይህ ፡ ቴያትር ፡ ባለፈው ፡ ዓመት ፡ ለግርማዊነ-
ትም ፡ የልደት ፡ በዓል ፡ ክብር ፡ እንዲታይ ፡ አዘጋ
ጅቼ ፡ ግርማዊነትምም ፡ ወደት ፡ እንዲሠራ ፡ ፈቅዶ-
ልኝ ፡ በመካከሉ ፡ ስለ ፡ ታመምሁ ፡ ሳይሠራና ፡ ሳይ-
ታተም ፡ ቀረ ። በእግዚአብሔር ፡ መሐሪነትና ፡ ግርማ
ዊነትምም ፡ ለኔ ፡ ለድካም ፡ ባደረገው ፡ ሙሉ ፡ ርዳታ ፡
ከሕመሜ ፡ እንደ ፡ ዳንሁ ፡ ይህንን ፡ ከፍጻሜ ፡ ለማ
ድረስ ፡ አስቤ ፡ እንደ ፡ ገና ፡ አንዳንድ ፡ ነገር ፡ ጨምራ ፡
አሟላሁት ።

ምንም ፡ እንኳ ፡ ፋሶ ፡ ልማድን ፡ አጽድቆ ፡
ኒቼ ፡ ትዕቢትን ፡ አንግሦ ፡ ማኪያሴሊ ፡ ጥቅምን ፡
ብቻ ፡ አክብሮ ፡ ሌሎችም ፡ እነዚህን ፡ የመሰሉ ፡ ሊቃ-
ውንት ፡ ጎምዛዛ ፡ የሆነ ፡ ፍልስፍና ፡ እያመጡ ፡
እንደ ፡ ወይን ፡ ፍሬ ፡ ጣፋጭ ፡ የሆነውን ፡ የክርስቲ

ያንን ፡ መንፈስ ፡ ሊያበላሹት ፡ ቢጣጣሩ ፡ ብዙ
 ዎች ፡ ፈላስፎች ፡ ደግሞ ፡ ወደ ፡ መልካም ፡ አሳብ ፡
 እየተመሩ ፡ ጠንካረው ፡ ከክርስቲያንነት ፡ የመነ
 ጨው ፡ የእውነተኛው ፡ ሥልጣኔ ፡ ጣዕም ፡ እንዳይ
 በላሽ ፡ ይታገላሉ ። የሰዎችን ፡ ሕይወት ፡ አድሶ ፡
 ወደ ፡ ትልቅነት ፡ ለመምራት ፡ የክርስቲያንን ፡ ሃይ
 ማኖት ፡ ያክል ፡ የረዳ ፡ ነገር ፡ እንደሌለ ፡ ታሪክ ፡
 ይመሰክራል ። ስለዚህ ፡ ባለቅኔዎችና ፡ ደራሲዎች ፡
 የሆኑ ፡ ሁሉ ፡ የመልካም ፡ ምሳሌና ፡ የበጎ ፡ መንፈስ ፡
 ባሕር ፡ ከሆነው ፡ ከክርስቲያን ፡ ሃይማኖት ፡ አርእስ
 ታቸውን ፡ እየቀዱ ፡ በሊቴራቲር ፡ ዜና ፡ አስደናቂ ፡
 የሆነና ፡ ከፍ ፡ ያለ ፡ ዋጋ ፡ ያለው ፡ ሥራ ፡ እንደ ፡
 ሠሩ ፡ እናያለን ። ዳንቴ ፡ (Divina Commedia)
 (መለኮታዊ ፡ ሀይታ) ፡ የተባለ ፡ መስልፍ ፡ ተወዳዳሪ ፡
 የሌለው ፡ የቅኔ ፡ ሐውልት ፡ የሆነውን ፡ መጽሐፍ ፡
 የጻፈው ፡ ሚልተን ፡ (Paradise Lost) (ገነት ፡
 ታጣች) ፡ በተባለ ፡ ስያሜ ፡ የሰው ፡ ልጅ ፡ መንፈስ ፡
 በማሰብ ፡ ብዛት ፡ ሊደርስበት ፡ የሚችለውን ፡ ከፍ ፡
 ያለ ፡ የአእምሮ ፡ አስተያየት ፡ ለማስረዳት ፡ ትልቅ ፡
 አብነትና ፡ አስደናቂ ፡ የሆነ ፡ ሥራ ፡ ተብሎ ፡ የተመ
 ሰገነውን ፡ መጽሐፍ ፡ የጻፈው ፡ ለታስ ፡ (Geru-
 salemme Liberata) (የኢየሩሳሌም ፡ ነጻ ፡ መው
 ጣት) ፡ ብሎ ፡ የሰየመውን ፡ መላው ፡ ዓለም ፡ የተደነ
 ቀበትን ፡ መጽሐፍ ፡ የጻፈው ፡ ራሲን ፡ የሚባለው ፡
 ትልቁ ፡ ባለቅኔ ፡ ከዋና ፡ ሥራዎቹ ፡ አንደኛው ፡ ተብ
 ሎ ፡ የሚቈጠረው ፡ (Athalie) (ጎታሊያ) ፡ ቴያት

ሩን ፡ የጻፈው ፡ ሻቶብርያን ፡ የሚባለው ፡ ትልቁ ፡
 ደራሲ ፡ “Génie du christianisme” የተባለው ፡
 ድርሰቱን ፡ የጻፈው ፡ ከዚህ ፡ ከክርስቲያን ፡ ሃይማ
 ኖት ፡ ምንጭ ፡ እየቀዱ ፡ ስለ ፡ ሆነ ፡ እኛ ፡ ደግሞ ፡
 ኢትዮጵያውያን ፡ በክርስቲያንነት ፡ ጥንታዊነታችን ፡
 የተመሰከረ ፡ ስለ ፡ ሆነ ፡ ይህንኑ ፡ መንገድ ፡ በተቻለ ፡
 መጠን ፡ ልንከተለው ፡ የሚገባን ፡ መሆኑን ፡ ከመረ
 ዳቱ ፡ የተነሣ ፡ ወደዚህ ፡ ምንጭ ፡ ተመርቼ ፡ ለቴያ
 ትሩ ፡ ይህን ፡ አርእስት ፡ መረጥሁ ።
 ይሁን ፡ እንጂ ፤ ደራሲ ፡ የሆነ ፡ ሰው ፡ ሥራው ፡
 ዋጋ ፡ የሚያገኝለት ፡ ላንባቢዎችና ፡ ለተመልካቾች ፡
 በሚያቀርበው ፡ ፍሬ ፡ ነገር ፡ በሚገልጠው ፡ ያሳብ ፡
 አስተያየትና ፡ ባነጋገሩ ፡ ውበት ፡ ነው ፡ እንጂ ፤ የአ
 ርእስቱን ፡ አመራረጥ ፡ በማሳመር ፡ ብቻ ፡ አይደለም ።
 ይህን ፡ መሠረት ፡ በማድረግ ፡ በተቻለኝ ፡
 መጠን ፡ ደክሜበት ፡ ያቀረብሁት ፡ ይህ ፡ ቴያትር ፡
 ለዚህ ፡ ለቴያትር ፡ ሙያ ፡ ስጦታ ፡ ያላቸው ፡ ሰዎች ፡
 ተመርተውበት ፡ የበለጠ ፡ አድርገው ፡ እንዲሠሩ ፡
 ምሳሌ ፡ ይሆናቸዋል ፡ ስል ፡ በሙሉ ፡ እየተመኘሁ ፡
 ይህንኑ ፡ ሳቀርብ ፡ ግርማዊነትዎ ፡ ላገራችን ፡ ሥል
 ጣኔ ፡ እርምጃ ፡ የሚጥሩላትና ፡ የሚያስቡላት ፡ አሳብ ፡
 በቅርብ ፡ ጊዜ ፡ እንዲፈጸም ፡ ጸሎቱን ፡ ከመላው ፡
 የሕዝብዎ ፡ ጸሎት ፡ ጋራ ፡ እያስተባበርኩ ፡ ነው ።
 በጠቅላላውም ፡ ይህን ፡ ቴያትር ፡ ያዘጋጀሁበት ፡
 መሠረታዊው ፡ አሳብ ፡ ግርማዊነትዎ ፡ ትምህርትን ፡

ግርማዊ ፡ ሆይ ፡

ለማስፋፋት ፡ ያቀደው ፡ አሳብ ፡ በሰፊው ፡ ከመከናወኑ ፡ የተነሣ ፡ እንሆ ፡ ዛሬ ፡ ባመት ፡ ባመቱ ፡ የትምህርት ፡ ቤቶች ፡ በጣም ፡ እየተጨመሩ ፡ ከነሱም ፡ ጋራ ፡ የተማሪዎቹ ፡ ቁጥር ፡ እየበረከተ ፡ ስለ ፡ ሄደ ፡ የኢትዮጵያ ፡ ወጣቶች ፡ ከትምህርታቸው ፡ ውጭ ፡ ባላቸው ፡ ሰዓት ፡ ዕውቀትና ፡ ጥበብ ፡ እንዲስፋፉ ፡ እያንዳንዳቸው ፡ በግል ፡ ሊረዱ ፡ ስለሚችሉበት ፡ መንገድ ፡ መልካም ፡ አብነት ፡ እንዲያገኙ ፡ ከመሪ ፡ ምሳሌዎች ፡ አንደኛው ፡ ሊሆናቸው ፡ ይችላል ፡ በማለት ፡ ነው ፡ እንጂ ፤ ለሥራዬ ፡ ትምክህተኛ ፡ ግምት ፡ ለመስጠት ፡ አይደለም ።

ቴያትር ።

ቴያትር ፡ ማለት ፡ ሰው ፡ ጠባዩን ፡ ከክፋት ፡ ወደ ፡ ደግነት ፡ አእምሮውን ፡ ከስህተት ፡ ወደ ፡ ዕውቀት ፡ እየመለሰ ፡ ወደ ፡ ጥበብ ፡ የሚመራበት ፡ ቁም ፡ ነገር ፡ የሞላበት ፡ ጨዋታ ፡ ነው ።

ቴያትር ፡ ማለት ፡ ሰው ፡ ያለፈውን ፡ ታሪክ ፡ ጠቅሶና ፡ አስታውሶ ፡ የተረሳውን ፡ ነገር ፡ ከጨለማ ፡ ወደ ፡ ብርሃን ፡ እየመለሰ ፡ አዲስ ፡ ሕይወት ፡ በመስጠት ፡ ያባቶቹን ፡ መታሰቢያ ፡ መሣሪያ ፡ አድርጎ ፡ በወጣቶቹ ፡ ልብ ፡ ውስጥ ፡ ያንቀላፋውን ፡ ያገር ፡ ፍቅር ፡ የሚቀሰቅስበት ፡ ነው ።

ቴያትር ፡ ማለት ፡ ሲያዩትና ፡ ሲሰሙት ፡ ደስ ፡ የሚያሰኝ ፡ ሆኖ ፡ ከዚህ ፡ የበለጠ ፡ ደግሞ ፡ መጽሐፉ ፡ ታትሞ ፡ ሲወጣ ፡ ያማርኛው ፡ መጣራትና ፡ የታሪኩ ፡ ምስጢራዊነት ፡ የተስማማና ፡ የተዋሐደ ፡ ሆኖ ፡ በምሳሌውም ፡ ውስጥ ፡ የሚገኘው ፡ ፍሬ ፡ ነገር ፡ የሰውን ፡ አሳብ ፡ ወደ ፡ ከፍተኛ ፡ አስተያየት ፡ እየመራ ፡ ጠባይን ፡ እያረቀ ፡ ጉድለትን ፡ እየገለጠ ፡ ስሜትን ፡ እያራቀቀ ፡ ይልቁንም ፡ ለሕፃናት ፡ ጠቃሚ ፡ ትምህርት ፡ በመሆን ፡ በድርሰት ፡ ታሪክ ፡ ውስጥ ፡ የማይሻርና ፡ የማይደመሰስ ፡ የቋንቋ ፡ ሐውልት ፡ ሆኖ ፡ የሚኖር ፡ መታሰቢያ ፡ ነው ።

ቴያትር ፡ ማለት ፡ ከምድራዊ ፡ ወደ ፡ ሰማያዊ ፡ አስተያየት ፡ እየተሳበ ፡ ከግዙፍ ፡ ወደ ፡ ረቂቅ ፡ እም

ነት : ከደካማነት : ወደ : ፍጹምነት : ባሕሪ : ሰው : የሚነግብት : የምኞት : ክንፍ : ነው ።

የቴያትር : ሥራ : በሦስት : ዋና : ክፍሎች : ይለያል ።

እነዚህም : ትራገፎዲ : ድራማ : ኮሜዲ : ናቸው።

ትራገፎዲ : ማለት : ትልቅ : ቁም : ነገር : የሚገኝበትን : ታሪክና : አሳብ : ባማረ : ንግግር : ፍርሀትንና : ሽብርን : በሰው : ልብ : ውስጥ : እየዘራ : ወይም : ደግሞ : የርኅራኄንና : የሐዘንን : ስሜት : እየቀሰቀሰ : በግጥም : የሚጻፍ : ቴያትር : ነው ።

ድራማ : ማለት : የሚያሳዝነውንና : የሚያሥቀውን : ነገር : እየቀላቀለ : ብዙ : ጊዜም : አደጋ : የሚታይበት : ብጥብጥና : ሁከት : የሞላበት : ቴያትር : ነው ።

ኮሜዲ : ማለት : በሰዎች : ዘንድ : ያለውን : መጥፎ : ዐመልና : መጥፎ : ልማድ : የሞኝነትንም : ባሕሪ : በሚያሥቅ : አኳኝን : አድርጎ : ስሕተትን : በባልታ : ብቻ : የሚዘልፍ : ቴያትር : ነው ።

የዚህ : ቴያትር : ፍሬ : ነገሩ : የክርስቲያን : ሃይማኖት : በዓለም : ላይ : ሲመሠረት : ካረመኔነት : ጋራ : ብርቱ : ትግል : ስለ : ነበረበት : ሐዋርያትና : ሰማዕታት : በመሥዋዕትነት : የዚህን : ዓለም : ኑሮ : ከገንዘባቸውና : ከሕይወታቸው : ጋራ : ለሃይማኖታቸው : ክብር : ሲሉ : አሳልፈው : እየሰጡ : በልበ : ቈራጥነታቸው : ላይ : የእግዚአብሔር : ጸጋ : እየተጨመረ : ከሠሩት : ቅድስና : ከሞላበት : ገድል : በቀር : እግዚአብሔር : ደግሞ : መለኮታዊ : ኅይሉን : በብዙ : ልዩ : ልዩ : ሁኔታ : እየገለጸ : እንደ : ምን : አድርጎ : የክርስቲያንን : ሃይማኖት : እውነተኛነት : ለሰዎች : እንዳስተማረና : እንዳስረዳ : የሚገልጽ : ነው ።

የክርስቲያንን : ሃይማኖት : በመቀበልና : እውነተኛ : ሃይማኖትነቷንም : በማወቅ : ቀደምትነት : ካገኙት : አገሮች : አንደኛይቱ : ኢትዮጵያ : ይህንን : ታላቁን : የምሥራች : እንድትሰማ : ያደረገላት : እሱው : ባለቤቱ : እግዚአብሔር : እንደ : ሆነ : በቅዱስ : መጽሐፍ : እናገኘዋለን ። ይህም : እንዲህ : ነው ። የእግዚአብሔር : መልአክ : ፊልጶስን : እንዲህ : አለው ፤ ተነሣና ሂድ : በደቡብ : ከኢየሩሳሌም : እስከ : ጋዛ : በምታወርደው : መንገድ : እርሷም : ምድረ : በዳ : ናት ። ፊልጶስም : ተነሥቶ : ሄደ ።

እንሆም ፡ በኢትዮጵያ ፡ ንግሥት ፡ በህንደኬ ፡
 ዘንድ ፡ ሀብቱና ፡ ከብቱ ፡ ከሹማምቶቿ ፡ ሁሉ ፡ የሚ
 በልጥ ፡ ጃንደረባ ፡ የሆነ ፡ አንድ ፡ ኢትዮጵያዊ ፡
 ነበር ። እሱም ፡ ሊሰግድ ፡ ወደ ፡ ኢየሩሳሌም ፡ መጥቶ ፡
 በሠረገላው ፡ ተቀምጦ ፡ ወዳገሩ ፡ ሲመለስ ፡ የነቢ
 ዩን ፡ የኢሳይያስን ፡ መጽሐፍ ፡ ያነብ ፡ ነበር ። መን
 ፈስ ፡ ቅዱስ ፡ ፊልጶስን ፡ አለው ፤ ሂድ ፡ ወደዚህ ፡
 ሠረገላም ፡ ቅረብ ። ፊልጶስም ፡ በደረሰ ፡ ጊዜ ፡ ኢትዮ
 ጵያዊው ፡ ኢሳይያስን ፡ ሲያነብ ፡ ሰማው ። አለውም ፤
 ይህን ፡ የምታነበውን ፡ ቃል ፡ ታስተውላለኸን ፤ እር
 ሱም ፡ መለሰ ። ይህ ፡ እንዴት ፡ ይቻለኛል ፡ የሚያስ
 ተምረኝ ፡ ሰው ፡ ባይኖር ። ፊልጶስም ፡ ወደ ፡ ሠረገ
 ላኸ ፡ ወጥቼ ፡ አብሬኸ ፡ እቀመጥ ፡ ዘንድ ፡ ፍቀድ
 ልኝ ፡ ሲል ፡ ለመነው ።

የመጽሐፉም ፡ ስፍራ ፡ ያነበው ፡ የነበረው ፡ እን
 ዲህ ፡ የሚል ፡ ነበር ፤ እንደ ፡ በግ ፡ ሊታረድ ፡ ተነዳ ።
 በጉም ፡ በሚያርደው ፡ ሰው ፡ ፊት ፡ ዝም ፡ እንዲል ፡
 እሱም ፡ እንዲሁ ፡ አፉን ፡ አልከፈተም ፤ በትሕትናው ፡
 ፍርዱ ፡ ወገደ ። ትውልዱን ፡ ይናገር ፡ ዘንድ ፡ ከቶ ፡
 ማን ፡ ይችላል ፤ ሕይወት ፡ በምድር ፡ ወጥታለኝና ።
 ጃንደረባውም ፡ እንዲህ ፡ ሲል ፡ ፊልጶስን ፡ ጠየቀው ፤
 እለምንካለሁ ፡ ትነግረኝ ፡ ዘንድ ፡ ይህንን ፡ የሚናገ
 ረው ፡ ስለ ፡ ማን ፡ እንደ ፡ ሆነ ። ነቢዩ ፡ የሚናገረው ፡
 ስለ ፡ ራሱ ፡ ነው ፡ ወይስ ፡ ስለ ፡ ሌላ ፡ ሰው ፡ ነው ።
 ፊልጶስም ፡ አፉን ፡ ከፈተ ፤ ከዚህም ፡ መጽሐፍ ፡

ዠምሮ ፡ ስለ ፡ ኢየሱስ ፡ ያስተምረው ፡ ነበር ። መንገዳ
 ቸውንም ፡ ሲጓዙ ፡ ውሃ ፡ ካለበት ፡ ቦታ ፡ ደረሱ ።
 ጃንደረባውም ፡ ከልቡ ፡ ስላመነ ፡ እንሆ ፡ ውሃ ፡ እንግ
 ዴህ ፡ እጠመቅ ፡ ዘንድ ፡ የሚከለክለኝ ፡ ምን ፡ ነገር ፡
 አለ? ፊልጶስም ፡ መለሰ ፡ በፍጹም ፡ ልብኸ ፡ እውነት ፡
 ካመንኸ ፡ ይገባሃል ። ኢትዮጵያዊውም ፡ መለሰ ፤ እኔ ፡
 አምናለሁ ፡ ኢየሱስ ፡ ክርስቶስ ፡ የእግዚአብሔር ፡
 ልጅ ፡ እንደ ፡ ሆነ ። ፊልጶስም ፡ ወደ ፡ ውሃው ፡ አብ
 ሮት ፡ ሄደ ፡ አጠመቀው ፤ ከዚህም ፡ በኋላ ፡ የእግዚ
 አብሔር ፡ መንፈስ ፡ ፊልጶስን ፡ ነጥቆ ፡ ወሰደው ።

ይህ ፡ ዕድለኛው ፡ ኢትዮጵያዊ ፡ ወዳገሩ ፡ በገባ ፡
 ጊዜ ፡ ስለ ፡ ጌታ ፡ መወለድና ፡ ለሕዝቦች ፡ ብርሃን ፡
 ይሆን ፡ ዘንድ ፡ ወንጌል ፡ በዓለም ፡ ላይ ፡ ስለ ፡ መሰ
 በኩ ፡ የምሥራቹን ፡ ላገራችን ፡ ሰዎች ፡ መዠመሪያ ፡
 የነገራቸው ፡ እሱ ፡ መሆኑ ፡ አይጠረጠርም ። በዚህ ፡
 አኳኋን ፡ በሌሎችም ፡ አገሮች ፡ ይህን ፡ የመሰለ ፡
 ነገር ፡ እንደ ፡ ተደረገ ፡ ባጭሩ ፡ እንመልከተው ።

አሁን ፡ ፈረንሳዊ ፡ የምትባለው ፡ ጥንት ፡ ግን ፡
 ኅል ፡ ተብላ ፡ ትጠራ ፡ የነበረችው ፡ አገር ፡ ንጉሥዋ ፡
 ከሎቪስ ፡ አረመኔ ፡ ነበር ። ሚስቱ ፡ ከሎቲልድ ፡ ግን ፡
 ክርስቲያን ፡ ስለ ፡ ነበረች ፡ ጣዖታትን ፡ ትቶ ፡ ወደ ፡
 እውነተኛው ፡ አምላክ ፡ ሃይማኖት ፡ እንዲገባ ፡ ሁል ፡
 ጊዜ ፡ ትመክረውና ፡ ታስተምረው ፡ ስለ ፡ ነበረች ፡
 ከሎቪስ ፡ ግን ፡ ምንም ፡ እንኳ ፡ የሚስቱ ፡ ትምህርት ፡
 ከልቡ ፡ ቢደርስ ፡ ከጥንት ፡ ልማድ ፡ የመጣለትን ፡

እምነት ፡ ትቶ ፡ ወደ ፡ ክርስቲያንነት ፡ እንዳይመለስ ፡
ያረመኔነቱ ፡ ትዕቢት ፡ ስላሸነፈው ፡ እንቢ ፡ ብሎ ፡
ይኖር ፡ ነበር ።

ባ፩፻፮ ፡ ዓመተ ፡ ምሕረት ፡ የጀርመን ፡ አገር ፡
ሰዎች ፡ የነልን ፡ አገር ፡ ሊያስገብሩ ፡ አስበው ፡ ስለ ፡
ዘመቱባት ፡ ክሎቪስ ፡ ሰራዊቱን ፡ አስከትሎ ፡ ጦር
ነት ፡ ገጠማቸው ። ሞትን ፡ የማይፈሩ ፡ ጦርነትንም ፡
ደስ ፡ እንደሚያሰኝ ፡ ጨዋታ ፡ አድርገው ፡ የሚቁ
ጥሩ ፡ የጀርመን ፡ ጎይለኞች ፡ ጀግንነት ፡ እየተጫነው ፡
ስለ ፡ ሄደ ፡ የክሎቪስ ፡ ሰራዊት ፡ የጦር ፡ ግንባሩ ፡
መሰበር ፡ ሲዝምር ፡ ክሎቪስ ፡ የመንግሥቱ ፡ ፍጻሜ ፡
መቃረቡን ፡ ተረድቶ ፡ በልቡ ፡ ሐዘንና ፡ ሽብር ፡ አደ
ረበት ። በዚያ ፡ ጊዜ ፡ ሚስቱ ፡ ክሎቲልድ ፡ አያ
ሱስ ፡ ክርስቶስ ፡ ጎያል ፡ አምላክ ፡ የሰማይና ፡ የመ
ሬት ፡ ጌታ ፡ ስለ ፡ መሆኑና ፡ ስለ ፡ ታላቅነቱም ፡ ታሰ
ተምረው ፡ የነበረው ፡ ሁሉ ፡ ትዝ ፡ ስላለው ፡ «አያ
ሱስ ፡ ክርስቶስ ፡ ሆይ ፡ ድልን ፡ ብትሰጠኝ ፡ ባንተ ፡
አምናለሁ ፤ በስምኸም ፡ እጠመቃለሁ» ፡ ብሎ ፡ ቃል ፡
ኪዳን ፡ ገባ ። እግዚአብሔርም ፡ የሰራዊት ፡ ጌታ ፡
ይህንን ፡ ክልብ ፡ የመነጨ ፡ ጸሎት ፡ ሰምቶ ፡ በሚያስ
ደንቅ ፡ ሁኔታ ፡ ወዲያው ፡ ለተሰበረው ፡ ጦር ፡ ግን
ባር ፡ ግርማና ፡ ጎይልን ፡ ሰጥቶ ፡ ክሎቪስ ፡ በነገሩ ፡
እስኪደነቅበት ፡ ድረስ ፡ ድል ፡ አድራጊነትን ፡
ሰጠው ። ክሎቪስ ፡ በሐዘንና ፡ በውርደት ፡ ፈንታ ፡

ክብርንና ፡ ደስታን ፡ ተገብኖጽፎ ፡ ወደ ፡ ዙፋኑ ፡ ሲመ
ለስ ፡ ያለምስክር ፡ ልብ ፡ ለልብ ፡ የገባውን ፡ ቃል ፡
ኪዳን ፡ ሳይዘነጋ ፡ ወይም ፡ ሳይሸፍጥ ፡ ስለቱን ፡ ሊፈ
ጽም ፡ ጥምቀትን ፡ ራሱ ፡ ጠይቆ ፡ ወደ ፡ መቅደስ ፡
ቀርቧል ። ያጠመቀውም ፡ አቡን ፡ ክሎቪስ ፡ ነፍሱ ፡
አረመኔ ፡ እንደ ፡ ነበረ ፡ ስለሚያውቅ ፡ በታሪክ ፡
ተጽፎ ፡ የሚገኘውን ፡ ቀጥሎ ፡ ያለውን ፡ ቃል ፡ ሥር
ዐተ ፡ ጥምቀቱን ፡ ሲፈጽምለት ፡ ተናግሮታል ።
ቃሉም ፡ ይህ ፡ ነው ፤ «አንተ ፡ ትዕቢተኛ ፡ ሲካምብር ፡
ሆይ ፡ ግንባርኸን ፡ አገንብሰኸን ፡ ታቃጥለው ፡ የነበ
ረውን ፡ ስገድለት ፤ ትሰግድለት ፡ የነበረውንም ፡ አቃ
ጥለው» ፡ ጣዖትን ፡ ሲል ፡ ነው ። በዚህ ፡ ቀን ፡ ከሹ
ማምቶቹና ፡ ከወታደሮቹ ፡ መካከል ፡ ከክሎቪስ ፡
ጋራ ፡ ስድስት ፡ ሺ ፡ የሚሆኑ ፡ ሰዎች ፡ አብረው ፡
ተጠምቀዋል ። በክርስቲያኖች ፡ ላይ ፡ የበለጠ ፡
ግፍና ፡ ከሁሉ ፡ የባሰ ፡ ደም ፡ የፈሰሰባት ፡ አገር ፡
ሮማ ፡ እንደ ፡ ሆነች ፡ ታሪክ ፡ ይናገራል ። ይልቁንም ፡
በጨካኝ ፡ በኔሮን ፡ ዘመን ፡ መንግሥት ፡ በሰማዕ
ታት ፡ ላይ ፡ የደረሰባቸው ፡ የጭካኔ ፡ ሥራ ፡ ከልማድ ፡
የወጣ ፡ ነው ።

ታሲት ፡ የሚባለው ፡ ታሪክ ፡ ጸሓፊ ፡ እንዲህ ፡
ብሎ ፡ ጽኑል ፤ «ብዙዎቹን (ክርስቲያኖች) ፡ ያውሬ ፡
ደበሎ ፡ አልብሰው ፡ ውሾች ፡ እየለቀቁባቸው ፡ እየገ
ነጣጠሉና ፡ እየሰጫጩቁ ፡ በልተዋቸዋል ። ብዙዎ

ችንም ፡ አካላታቸውን ፡ ሙጫና ፡ ደኝ ፡ ቀብተው ፡
በግንድ ፡ ላይ ፡ አስረው ፡ እያቃጠሉ ፡ እንደ ፡ ጧፍ ፡
ሆነው ፡ ብርሃን ፡ እንዲሰጡ ፡ አድርገዋቸዋል ። ክር
ስቲያኖች ፡ ከነሕይወታቸው ፡ እንዲህ ፡ እንደ ፡ ችቦ ፡
ሆነው ፡ እየነደዱ ፡ በሚሰጡት ፡ የእሳት ፡ ውጋጋን ፡
ውስጥ ፡ ኔሮን ፡ ራሱ ፡ በሠረገላ ፡ ተቀምጦ ፡ ይጫ
ወት ፡ ነበር» ። ቅዱስ ፡ ጴጥሮስ ፡ በመስቀል ፡ ቍል
ቍል ፡ ተዘቅዝቆ ፡ ተሰቅሎ ፡ የሞተው ፡ ጳውሎስም ፡
በሰይፍ ፡ የታረደው ፡ በኔሮን ፡ ዘመን ፡ ነው ።

እግዚአብሔር ፡ ለዚህ ፡ ሁሉ ፡ ግፍ ፡ ፍጻሜ ፡
ለማድረግ ፡ ሲያስብ ፡ ቄስጠንጢኖስን ፡ አስነሥቶ ፡
ለክርስቲያኖች ፡ ዕረፍት ፡ ሰጥቷቸዋል ። ቄስጠን
ጢኖስም ፡ እንደ ፡ ክሎቪስ ፡ ከመሠረቱ ፡ አረመኔ ፡
ስለ ፡ ነበረ ፤ ወደ ፡ ጦርነት ፡ ሲሄድ ፡ በሰማይ ፡ ላይ ፡
የብርሃን ፡ መስቀል ፡ አየ ። በመስቀሉም ፡ ዙሪያ ፡
«በዚህ ፡ ምልክት ፡ ድል ፡ ታደርጋለኸ» ፡ የሚል ፡
ቃል ፡ ተጽፎ ፡ ይነበብ ፡ ነበር ። ቄስጠንጢኖስ ፡
በሰንደቅ ፡ ዐላማው ፡ ላይ ፡ የመስቀል ፡ ምልክት ፡
ያለበት ፡ የወርቅ ፡ አክሊል ፡ አስጠልፎ ፡ ለጦር ፡
ሰራዊቱ ፡ ሰጠ ። በዚህ ፡ ቃል ፡ ኪዳን ፡ መሠረት ፡
ቄስጠንጢኖስ ፡ ድል ፡ አድርጎ ፡ በሮማ ፡ መንበረ ፡
መንግሥት ፡ ላይ ፡ ወጥቶ ፡ የቄሳርችን ፡ ዘውድ ፡
ደፍቶ ፡ ከነገሠ ፡ በኋላ ፡ በ፫፻፲፫ ፡ ዓመተ ፡ ምሕረት ፡
ክርስቲያኖች ፡ የሃይማኖት ፡ ሙሉ ፡ ነጻነት ፡ እንዲ
ያገኙ ፡ ዐዋጅ ፡ አስነገረ ።

ተመልካች ፡ ይህን ፡ ቴያትር ፡ ካየ ፡ በኋላ ፡
እንዲህ ፡ ከሆነ ፡ ኮከብ ፡ ቁጣሪዎች ፡ የሚናገሩት ፡
ትንቢት ፡ ሁሉ ፡ መሠረት ፡ ያለው ፡ ነገር ፡ መሆኑ ፡
ነዋ? ብሎ ፡ የመጠራጠሪያ ፡ ወይም ፡ የመከራከሪያ ፡
አሳብ ፡ በመንፈሱ ፡ ሊመጣበት ፡ ይችላል ። ነገር ፡
ግን ፡ ዓለም ፡ ያረመኔነት ፡ ጨለማ ፡ ውጧት ፡ የልዩ ፡
ልዩ ፡ አምልኮት ፡ እምነት ፡ ሠልጥኖባት ፡ በነበረ
በት ፡ ዘመን ፡ ከከለዳውያን ፡ የተገኘ ፡ ጥበብ ፡ ነው ፡
የሚባለው ፡ ይህ ፡ ኮከብ ፡ በመቍጠር ፡ ትንቢት ፡
የመናገር ፡ ሥራ ፡ ከትልቅ ፡ ጥበብ ፡ ተቁጥሮ ፡ ይታመ
ንበትና ፡ ይሠራበት ፡ እንደ ፡ ነበረ ፡ ኋላ ፡ ግን ፡ የክር
ስቲያን ፡ ሃይማኖት ፡ ዕውቀትን ፡ በዓለም ፡ ላይ ፡
ዘርግቶ ፡ ሰዎችን ፡ በሥጋዊም ፡ ሆነ ፡ በመንፈሳዊ ፡
በኩል ፡ ጥበብን ፡ እየገለጠላቸው ፡ በሥልጣኔ ፡ መን
ገድ ፡ እየተራቀቁ ፡ በጣም ፡ እንዲራመዱ ፡ ካደረጋ
ቸው ፡ ወዲህ ፡ የኮከብ ፡ መቍጠር ፡ ሥራ ፡ እንደ ፡
አሮጌ ፡ ዕቃ ፡ የወደቀና ፡ የተናቀ ፡ ሆኖ ፡ መቅረቱን ፡
ዐይናማ ፡ የሆነ ፡ ታሪክ ፡ መርማሪ ፡ አይዘነጋውም ።

ዳሩ ፡ ግን ፡ ማንኛውም ፡ ነገር ፡ የሚሆነው ፡
እንደ ፡ ዘመኑ ፡ ልማድና ፡ እንደ ፡ ሕዝቡ ፡ ጠባይ ፡
ስለ ፡ ሆነ ፡ ሰብአ ፡ ሰገል ፡ ጌታ ፡ መወለዱን ፡ በኮ
ከቡ ፡ አይተናልና ፡ ሄደን ፡ እንስገድለት ፡ ብለው ፡
ገጸ ፡ በረከታቸውን ፡ ይዘው ፡ ሊሹት ፡ እንደ ፡ ተነሡ ፡
አግኝተውትም ፡ እንደ ፡ ሰገዱለት ፡ በመጽሐፍ ፡ የም
ናውቀው ፡ ነገር ፡ ነው ። በአራት ፡ ዘጉልቀኝ ፡ ምዕ

ራፍ፡ ጳጳ፡ ቀ፡ጥር፡ ጳጳ፡ እስከ፡ ሸ፩፡ ቀ፡ጥሎ፡ ያለው፡
ቃል፡ ተጽፎ፡ እናገኛለን ።

«ባላቅ ፡ እስራኤላውያንን ፡ እንዲረግግላቸው ፡
በለዓምን ፡ ባስጠራው ፡ ጊዜ ፡ በለዓም ፡ ባህያው ፡
ተቀምጦ ፡ ሲሄድ ፡ አህያይቱ ፡ የእግዚአብሔርን ፡
መልክተኛ ፡ አይታ ፡ ጌታዋን ፡ በለዓምን ፡ እንደ ፡
ተሸከመች ፡ ተኛች ። በለዓምም ፡ በዚህ ፡ ሥራዋ ፡
ተቈጥቶ ፡ በዱላ ፡ ደበደባት ።

እግዚአብሔርም ፡ ያህያይቱን ፡ አፍ ፡ ከፈተ ፤
በለዓምንም ፡ አለችው ፡ ምን ፡ ባጠፋሁ ፡ እንደዚህ ፡
አድርገኸ ፡ ሦስት ፡ ጊዜ ፡ በዱላ ፡ ትደበድበኛለኸ?
እንደዚህ ፡ አድርገኸ ፡ ከማላገጥ ፡ በቀር ፡ ሌላ ፡ ምን ፡
ታደርጊብኝ ፡ ኖሯል ፡ ብሎ ፡ በለዓም ፡ መለሰላት ።
አህያይቱም ፡ መለሰች ፤ በለዓምን ፡ አለችው ፤ እኔ ፡
አህያኸ ፡ አይደለሁምን ፡ ከብዙ ፡ ጊዜ ፡ ዝምሮ ፡
እስከ ፡ ዛሬ ፡ ድረስ ፡ የምትቀመጥብኝ ፡ እንደዚህ ፡
ያለ ፡ ዐመል ፡ አይተኸብኝ ፡ ታውቃለኸን ፤ በለዓምም ፡
መሰከረ ፡ እንዲህ ፡ ያለ ፡ ዐመል ፡ እንዳላየባት ።

እግዚአብሔር ፡ የበለዓምን ፡ ዐይን ፡ ከፈተ ፤ የተ
መዘዘ ፡ ሰይፍ ፡ በጁ ፡ ይዞ ፡ የእግዚአብሔር ፡ መልክ
ተኛ ፡ ከመንገድ ፡ ላይ ፡ ቆሞ ፡ አየ ።

እግዚአብሔር ፡ እንኳንስ ፡ የሰውን ፡ የእንስ
ሳን ፡ አፍ ፡ ከፍቶ ፡ እንደሚያናግር ፡ ይህ ፡ ጥቅስ ፡
ያስረዳናል ።

ኋላም ፡ በተገናኙ ፡ ጊዜ ፡ እግዚአብሔር ፡ ባፌ ፡
የሚያደርገውን ፡ ነገር ፡ ብቻ ፡ ነው ፡ የምናገረው ፡
ብሎ ፡ በለዓም ፡ ለባላቅ ፡ መልሶለታል ።

በጥንት ፡ ዘመን ፡ ይታመንባቸው ፡ ከነበሩት ፡
ከብዙዎቹ ፡ ያምልኮት ፡ ነገሮች ፡ አንደኛው ፡ በጣ
ዎት ፡ መቅደስ ፡ ይነገር ፡ የነበረው ፡ ትንቢት ፡ ነው ።
ከሁሉም ፡ የሚበልጠው ፡ በግሪክ ፡ አገር ፡ ዴልፍ ፡
በሚባለው ፡ ከተማ ፡ አጽሎን ፡ ለሚባለው ፡ ጣዎት ፡
በተሠራው ፡ መቅደስ ፡ ውስጥ ፡ የሚነገረው ፡ ትን
ቢት ፡ ነበር ። የዚህም ፡ የትንቢት ፡ ነገር ፡ እንዲህ ፡
ነው ፤ ፒቲ ፡ ፒቶኒስ ፡ ወይም ፡ ሲቢል ፡ (ሳቤላ) ፡ የም
ትባል ፡ በመቅደሱ ፡ ውስጥ ፡ እንደ ፡ ካህናት ፡ ኗሪና ፡
አገልጋይ ፡ በሆነች ፡ ሴት ፡ አፍ ፡ አምላኩ ፡ (ጣዎቱ) ፡
እያደረ ፡ ባለጉዳዮች ፡ የሆኑ ፡ ሰዎች ፡ ሊያውቁት ፡
ስለሚፈልጉት ፡ ስለ ፡ ማንኛውም ፡ ስለ ፡ ችግራቸው ፡
ነገር ፡ ሁሉ ፡ ለሚያቀርቡት ፡ ጥያቄ ፡ መልሱ ፡ በት
ንቢት ፡ ይሰጣቸዋል ፡ ተብሎ ፡ ይታመንበት ፡ ነበር ።
ትንቢቱ ፡ ከሚነገርበት ፡ ቀን ፡ አስቀድሞ ፡ ፒቶኒስ ፡
ሦስት ፡ ቀን ፡ ከጾመች ፡ በኋላ ፡ የ«ሎሪዬ» ፡ ዛፍ ፡
ቅጠል ፡ ትበላለች ። ይህም ፡ ቅጠል ፡ ሲያሰክራት ፡
በሦስት ፡ እግር ፡ ከቆመ ፡ ጠረጴዛ ፡ ላይ ፡ ወጥታ ፡
ከጠረጴዛው ፡ ሥር ፡ የሚቀረና ፡ ጢስ ፡ ይጤስባታል ።
በዚህም ፡ ጊዜ ፡ ሰውነቷን ፡ በሙሉ ፡ እንደ ፡ ወባ ፡
ይመታትና ፡ ጠጉሯ ፡ ቆሞ ፡ አኛም ፡ ይንቀጠቀጥና ፡
አረፋ ፡ ይደፍቃል ። ከዚህ ፡ በኋላ ፡ ትንቢት ፡ መና

መቅደም ።

ገር : ትዠምራላች ። በጥንት : ዘመን : የነበሩት :
ነገሥታት : ስለ : ልዩ : ልዩ : ችግር : የሚሆነውን :
ነገር : ለማወቅ : ትንቢቷን : መጠየቅና : የምትሰጣ
ቸውንም : ምላሽ : መስማት : የሚጓጉለትና : የሚጣ
ጣሩለት : ጉዳይ : እንደ : ነበረ : በታሪክ : ተጽፎ :
እናገኘዋለን ። ከዚህም : የተነሣ : አውግስጦስ :
ቁሳር : ለዚህ : ጉዳይ : ወደ : ፒቶኒስ : (ሳቤላ) :



የክርስቲያን : ሃይማኖት : በዓለም : ላይ : ስለ : መምጣቱ :
ሳቤላ : ለአውግስጦስ : ቁሳር : ትንቢት : እንደ : ነገረችው ።

ዘንድ : ሄዶ : ሳለ : ከቅዱሳት : መጻሕፍት : በተገ
ኘው : ምስክርነት : መሠረት : በዚህ : መጽሐፍ :
ላይ : እንደምታዩት : ፍፋኤል : የሚባለው : ትልቁ :

መቅደም ።

ሥዕል : ሠዓሊ : እንደ : ነደፈው : ፒቶኒስ : ለአው
ግስጦስ : ቁሳር : ስለ : ክርስቲያን : ሃይማኖት : በዓ
ለም : ላይ : መምጣት : ትንቢት : ነግራዋለች ።
ይህም : አረመኔዎች : ከስህተት : ወደ : እውነት :
ከጨለማ : ወደ : ብርሃን : እንዲመለሱ : ለማድረግ :
እግዚአብሔር : ክብሩን : ለእነሱ : በሚሰማማቸው :
መንገድ : እንደ : ገለጠላቸው : ያስረዳናል ።

ማሳሰቢያ ።

ይህ : መጽሐፍ : አሁን : በመጨረሻ : ጊዜ :
ሲታተም : ደራሲው : ከብዙ : ቦታ : አዲስ : ነገር :
እየጨመረበት : እንዲስፋፋ : አድርጎታል ።

ተጫዋቾች ።

ንጉሥ ፡
አንድ ፡ ወጣት ፡
ኮከብ ፡ ቁጣሪ ፡
የንጉሥ ፡ ባለሟል ።
አንድ ፡ ካህን ፡
የንጉሥ ፡ እንደራሴ ፡
የንጉሥ ፡ ልጅ ፡ (ልዕልት) ፡
ጓደኛዎ ፡
አገረ ፡ ገዥ ፡
የወታደር ፡ አለቃ ፡
የንጉሥ ፡ አሽከር ፡
የንጉሥ ፡ ወታደር ፡
አንድ ፡ ሰርገኛ ፡
አንድ ፡ ወታደር ፡
ገረድ ፡

አንደኛ ፡ ጾታ ።

ትርኢት ፡ ፩ ።

ንጉሥ ፡ ወታደር ፡ ኮከብ ፡ ቁጣሪ ፡ ገረድ ።

(ጊዜው ፡ ጨለማ ፡ ነው ፤ ከዋክብት ፡ በሰማይ ፡ ላይ ፡ ይታያሉ) ።

ንጉሥ ።

ቀን ፡ ሲሠራ ፡ ውሎ ፡ ሕዝቡ ፡ ሰራዊቱ ፡
ሁሉም ፡ በጸጥታ ፡ ገብቶ ፡ በየቤቱ ፡
እንሆ ፡ ተቀምጧል ፡ በሰላም ፡ በጤና ፡
ከዋክብት ፡ በሰማይ ፡ የብርሃንን ፡ ፋና ፡
በውበት ፡ በጸዳል ፡ ለመሬት ፡ ሲያወርዱ ፡
ያዳም ፡ ልጅ ፡ በወገን ፡ በዘር ፡ በነገዱ ፡
ተከፍሎ ፡ ባለበት ፡ የፈጣሪን ፡ ግርማ ፡
ለማድነቅ ፡ ይችላል ፡ ሌሊት ፡ በጨለማ ።

ወታደር ።

እውነት ፡ ነው ፡ ከተማው ፡ ሰላምን ፡ አግኝቶ ፡
ሕዝብ ፡ እንዲህ ፡ ሲከተት ፡ በየቤቱ ፡ ገብቶ ፡
ለሚያየው ፡ ደስ ፡ ይላል ፡ ለሚመለከተው ።

ንጉሥ ።

ሁሉም ፡ በደግ ፡ አሳብ ፡ ክፉን ፡ ነገር ፡ ትተው ፡
በሰላም ፡ ሲኖሩ ፡ እንዲህ ፡ በጸጥታ ፡
ለማንም ፡ ተመልካች ፡ ይሰጣል ፡ ደስታ ።

የትንቢት ፡ ቀጠሮ ።

ሕዝቡን ፡ ከተማውን ፡ ማታ ፡ እንዲህ ፡ ሳስተውለው ፤
ባሁኑ ፡ ሰዓት ፡ ነው ፡ ልቤን ፡ ደስ ፡ የሚለው ።

ወታደር ።

አገር ፡ ሲደላደል ፡ መንግሥቱ ፡ ሲረጋ ፡
እያንዳንዱ ፡ ፍጡር ፡ ሳይፈራ ፡ ሳይሠጋ ፡
ጌታን ፡ አመስግኖ ፡ ንጉሡን ፡ አፍቅሮ ፡
በሰላም ፡ ይኖራል ፡ ደስ ፡ የሚያሰኝ ፡ ኑሮ ።

ንጉሥ ።

ማንኛውም ፡ ንጉሥ ፡ ማንኛውም ፡ መሪ ፡
አገሩን ፡ ሲገዛ ፡ ሆኖ ፡ አስተዳዳሪ ፡
ከመልካም ፡ ነገሮች ፡ ሁሉ ፡ የሚበልጠው ፡
ዋና ፡ ሀብት ፡ ሰላም ፡ ነው ፡ ለሕዝብ ፡ የሚሰጠው ።

ወታደር ።

እውነት ፡ ነው ፡ የቀረው ፡ ሌላ ፡ ሁሉ ፡ ንዋይ ፡
ሠርቶ ፡ ማግኘት ፡ ሆነ ፡ ብልጽግና ፡ ሲሳይ ፡
ዐውቆ ፡ ይከተላል ፡ ሆኖ ፡ ተጨማሪ ።

ንጉሥ ።

በየመንደሮቹ ፡ ተደርጎ ፡ መርማሪ ፡
በከተማ ፡ እንዳይኖር ፡ ወንበዴና ፡ ሌባ ፡
ማስፈተሽ ፡ መልካም ፡ ነው ፡ በጣም ፡ የሚገባ ።

የትንቢት ፡ ቀጠሮ ።

ወታደር ።

የከተማ ፡ ገዥ ፡ የሚያስፈልገውን ፡
እንደምን ፡ ሳይፈጽም ፡ ይቀራል ፡ እስካሁን ።

ንጉሥ ።

ሥራውን ፡ ተግባሩን ፡ እያከናወነ ፡
ሁሉም ፡ ሠራተኛ ፡ ታታሪ ፡ እየሆነ ፡
የደከመበትን ፡ የሥራውን ፡ ዋጋ ፡
አግኝቶ ፡ የሚኖር ፡ ሳያስብ ፡ ሳይሠጋ ፡
እንዲሆን ፡ እሻለሁ ፡ ሕዝቤ ፡ ባለጸጋ ።

ወታደር ።

ሰላምን ፡ አግኝቶ ፡ ተግቶ ፡ እየሠራ ፡
ሁሉም ፡ የሚጥር ፡ ነው ፡ ደክሞ ፡ የሚሠራ ።

ትርኢት ፡ ፪ ።

ንጉሥ ፡ ኮከብ ፡ ቁጣሪ ፡ ወታደር ፡ ገረድ ።

ገ ረ ድ ።

(ጊዜው ፡ ሌሊት ፡ መሆኑን ፡ ለማስረዳት ፡ ከጣራው ፡ ላይ ፡ ከዋ
ከብት ፡ የተሣሉበት ፡ ትልቅ ፡ ሰሌዳ ፡ ይታያል ። ከመጋረጃው ፡ ው
ስጥ ፡ እንዲት ፡ ሴት ፡ ስትጨነቅ ፡ ድምፅዋ ፡ ይሰማል ። አንድ ፡ ሰው ፡
ከደጅ ፡ ተቀምጧል ፤ ከጓዳ ፡ ገረድ ፡ ወደ ፡ እሱ ፡ ትመጣለች) ።

በምጥ ፡ ላይ ፡ ነው ፡ ያሉት ፡ እመየቴ ፡ ሊወልዱ ፤
ሕመም ፡ ጸንቶባቸው ፡ በጭንቅ ፡ ተገዙዱ ።

የትንቢት : ቀጠሮ ።

ቶሎ : ረድተዋቸው : እንዲገላገሉ :
ፈጥነው : ይነሡና : ላምላኮች : ይሳሉ ።

ኮከብ : ቈጣሪ ።

እንሆ : ፈጥኜ : ተነሣሁኝ : እሺ ፤
አንቺም : አጠገቧ : ሂጂ : ተመለሻ ።

(ሰውዬው : ዕጣን : አጭሶ : ይለምናል) ።

የወንዝ : የተራራ : የጥበብ : የፀሐይ :
የእሳት : የነጉድንድ : የመሬት : የሰማይ :
እናንተ : አምላኮች : የዓለም : ሁሉ : ሥልጣን :
በእጃችሁ : የሆነ : ይህ : የዛሬው : ሕፃን :
ሲወለድ : ዕድሉን : በኮከቦች : ስሻ :
እንድትገልጹልኝ : እስከ : መጨረሻ ።
በሰለት : ቃል : ኪዳን : ስማችሁ : ሲጠራ :
ግለጹልኝና : ገላግሏት : አደራ ።

(በዕጣኑ : አጠገብ : ሆኖ : ይህንን : ከተናገረ : በኋላ : ተቀምጦ : ከዋክብትን : ያስተውላል) ።

አንተ : የምሕረት : አምላክ : ይድረስኸኝ : ጸሎቴ :
ማራት : ይቅር : በላት : ተጨነቀች : ሚስቴ ፤
አብረው : ተጠበቡ : ነፍሴና : ሕይወቴ ።

.....
አትማራት : ይቅር : ሚስቴ : አትገላገል ፤
ይቅር : አትማራት : መከራ : ትቀበል ።

የትንቢት : ቀጠሮ ።

.....
እባክኸኝ : ማርልኝ : ሚስቴ : ተጨነቀች ፤
ምጥ : እያንገላታት : በብዙ : ማቀቀች ።

.....
ይቅር : አትማራት : ምሕረትኸኝ : መልሰው ፤
አንደዬ : እንደሁ : ተፈጥሯል : ጭንቅና : ሞት : ለሰው ።

.....
እባክኸኝ : ማርልኝ : ሚስቴ : ትገላገል ፤
አይተኸኝ : አትጨክን : የሰውን : ልጅ : በደል ።

(የሕፃን : ድምፅ : ተሰማ) ።

ጨክኸኝ : አትጨክን : ሰሚ : ነኸ : በርጋታ ፤
ምስጋና : ይድረስኸኝ : የሰማይ : ጌታ ።

ትርኢት : ፫ ።

(ንጉሥ : ከኋላው : ወታደሩን : አስከትሎ : መጣ) ።

ን ጉ ሥ ።

እብድ : ነኸ : መሰለኝ : ወይም : ወፈፍተኛ ፤
እንዲህ : ያለ : ነገር : አዲስ : አማርኛ :
ከወዴት : አመጣኸኝ? ሴቷ : ስትጨነቅ :
ሞተች : ዳነች : ሲባል : ታማ : ስትጠበቅ :
ቅጥ : በሌለው : ቋንቋ : በወጣ : ከሥራት :
እያልኸኝ : መለመንኸኝ : ማራት : አትማራት ።

የትንቢት : ቀጠሮ ።

በምን : ምክንያት : ነው ፤ ምንድነው : ነገሩ ?
አልገባኝም : እኔ : ይህ : ፈ.ሊ.ጥ : ምስጢሩ ።

ኮከብ : ቁጣሪ ።

ቀድሞ : እረ : አንተ : ማነኸ : አላውቅኸ : አታውቀኝ፤
በምን : ምክንያት : ነው : የምትጠይቀኝ ?

ን ጉ ሥ ።

መንገደኛ : ሰው : ነኝ : ስሄድ : በጉዳና :
ሥራኸን : ላይ : መጣሁ : አስደነቀኝና ።
የሠራኸው : ሥራ : በብዙ : ገርሞኛል ፤
አሁንስ : እብድ : እንጂ : ሌላ : ምን : ያሰኛል ።

ኮከብ : ቁጣሪ ።

እኔን : እብድ : ብትል : ለሰሚም : አይበጅ ፤
ትልቅ : ቁም : ነገር : ነው : ባይገባኸ : ነው : እንጅ ።
ይቺ : ሴት : ሚስቱ : ነች : ምጥ : ይዟት : አይቺ :
የኮከብን : ምስጢር : ጥበቡን : አጥርቺ :
ዐውቀዋለሁና : እዚህ : ደጅ : ወጥቺ :
እመለከታለሁ : በጣም : አስተውዬ :
የልጁንም : ዕጣ : በዚህ : ተከትዬ ፤
ሲታየኝ : የኮከብ : መልካም : አካሄድ :
ማርልኝ : እላለሁ : ልጄ : እንዲወለድ :
አካሄዳቸው : ግን : ሲበላሽ : አይቺ :
አትማር : እላለሁ : ልመናዬን : ትቺ ።

የትንቢት : ቀጠሮ ።

ዕድሉ : አምሮለት : ዕጣው : ካልተቃና :
ልጄ : ባይወለድ : የሚሻል : ነውና ።

ን ጉ ሥ ።

ማር : አትማር : ስትል : ደንቆን : ነበር : እኛ ፤
ለካ : ብልህ : ሰው : ነኸ : ተመልካች : ዜቀኛ :
ልጄ : ተወለደ : ድምፁንም : ሰማነው ፤
ታዲያስ : መጨረሻ : ዕድሉ : እንደ : ምን : ነው ?

ኮከብ : ቁጣሪ ።

የኮከብ : አዚዟር : ወይም : አቀማመጥ :
ለተፀነሰው : ልጅ : ጥሩ : ዕድል : የሚሰጥ :
በሆነበት : ጊዜ : ስለ : ተወለደ :
ዕድሉ : ግሩም : ነው : ተቃንቶ : የሄደ ።

ን ጉ ሥ ።

ኮከብ : አቁጣጠር : አለው : ብዙ : ጣጣ :
አንተም : በዚህ : በኩል : ስለ : ሰው : ልጅ : ዕጣ :
በውነት : ትታያለኸ : ሆነኸ : ጥበበኛ ፤
እስቲ : በል : ንገረን : ተርጉምልን : ለኛ :
እንዲህ : ያለ : ጥበብ : ሲሰሙት : ይደንቃል ፤
ታሪኩን : ለማወቅ : ልቤ : ይናፍቃል ።

ኮከብ : ቁጣሪ ።

አንተም : ትመስላለኸ : ጥበቡን : አድናቂ ፤
እኔስ : አይደለሁም : የላቀ : ዐዋቂ ።

ዐውቃለሁ ፡ አልልም ፡ ከሌሎች ፡ አብልጬ ፤
ሆኖም ፡ ደስ ፡ ይለኛል ፡ ብነግርኸ ፡ ገልጬ ፡
ዳሩ ፡ ግን ፡ ሐተታው ፡ ብዙ ፡ በመሆኑ ፡
ጊዜ ፡ ያልፍብኻል ፡ መሸቷልና ፡ ቀኑ ።

ን ጉ ሥ ።

ምንም ፡ ጊዜው ፡ ቢመሽ ፡ ቢሆንም ፡ ጨለማ ፡
ልቤ ፡ በጣም ፡ ጓጉቷል ፡ ወሬውን ፡ ሊሰማ ።

ኮከብ ፡ ቁጣሪ ።

እንዲህ ፡ የምትጓጓ ፡ ከሆንክ ፡ በውኑ ፡
እንግዲያው ፡ ልንገርኸ ፡ ካልመሸብኸ ፡ ቀኑ ።
ከዩፒቴር ፡ ይዘኸ ፡ ያጵሎ ፡ ያቴና ፡
ያማልክቶቻችን ፡ ገድልና ፡ ዜና ፡
የሥልጣናቸውም ፡ አስደናቂ ፡ ዝና ፡
ውብ ፡ ነው ፡ ትንግርት ፡ ነው ፡ በጣም ፡ ያስደንቃል ፤
ተጽፎ ፡ ተወርቶ ፡ ብዙ ፡ ነው ፡ መች ፡ ያልቃል ።
በእጃቸው ፡ ነው ፡ ያለ ፡ ምሕረትና ፡ ቀጣ ፤
ሲሳይና ፡ ጥበብ ፡ ቢገኝም ፡ ቢታጣ ፡
ሁሉ ፡ በእነሱ ፡ ነው ፡ የሰዎች ፡ ሁሉ ፡ ዕጣ ።
እንዳባቶቻችን ፡ እኛም ፡ በዚህ ፡ አምነን ፡
ለነሱ ፡ ተገዝተን ፡ እነሱን ፡ ለምነን ፡
እንኖር ፡ ነበረ ፡ ዛሬ ፡ ግን ፡ በሰማይ ፡
ምስጢር ፡ ልመረምር ፡ ወደ ፡ ኮከቦች ፡ ሳይ ፡

ከዚህ ፡ ከምናምነው ፡ ሁሉ ፡ የበለጠ ፡
እጅግ ፡ ታላቅ ፡ ነገር ፡ ለኔ ፡ ተገለጠ ።
በቤተ ፡ ልሔም ፡ ውስጥ ፡ ተወልድና ፡ ኖሮ ፡
በእስራኤል ፡ አገር ፡ ላይ ፡ ወንጌልን ፡ አስተምሮ ፡
ተሰቅሎ ፡ የሞተው ፡ ክርስቶስ ፡ የሚባል ፡
ይበልጣል ፡ ከሁሉም ፡ ከዩፒቴር ፡ ከበዓል ።
ከነገደ ፡ ዳዊት ፡ የመጣው ፡ ከይሁዳ ፡
ከነዛራቱስትራ ፡ ይበልጣል ፡ ከቡዳ ።
ኮከቡን ፡ አየሁት ፡ ሁሉን ፡ እያጠፋ ፡
እያደገ ፡ ሲሄድ ፡ በጣም ፡ እየሰፋ ።
ሊያጠፋው ፡ የሚችል ፡ ከቶ ፡ እንደማይገኝ ፡
ወንጌል ፡ እንዲያሸንፍ ፡ ተረዳው ፡ እመነኝ ።
በጎይልም ፡ በጥበብ ፡ በሲሳይ ፡ በግርማ ፡
ሥልጣኔያቸው ፡ በልጦ ፡ ካቴና ፡ ከሮማ ፡
ወደ ፡ ፊት ፡ ባለም ፡ ላይ ፡ አያሌ ፡ ነገሥታት ፡
አየሁኝ ፡ ሲነሡ ፡ አንድነት ፡ በብዛት ፡
ሥልጣኔያቸው ፡ ታላቅ ፡ ጥበባቸው ፡ ብዙ ፡
ሆኖም ፡ አየኋቸው ፡ ለወንጌል ፡ ሲገዙ ።

ን ጉ ሥ ።

ምንድነው ፡ ብዬ ፡ ስል ፡ የዚህ ፡ ሕፃን ፡ ዕጣው ፡
ይህን ፡ ሁሉ ፡ ነገር ፡ አሁን ፡ ምን ፡ አመጣው ?

ኮከብ ፡ ቁጣሪ ።

ነገሩን ፡ ልጨርስ ፡ አድምጠኝ ፡ ቁይ ፡ እኮ ፡
ይህ ፡ የኛ ፡ ሃይማኖት ፡ ሊሆን ፡ ነው ፡ አምልኮ ፡

የክርስቲያን ፡ ሃይማኖት ፡ ምንም ፡ ሳይቸገር ፡
 አየሁት ፡ ሲገባ ፡ ወዲህ ፡ ወደኛ ፡ አገር ።
 ሳታውቀው ፡ አትቀርም ፡ በዚህ ፡ ባገራችን ፡
 ልጅ ፡ የለውም ፡ ነበር ፡ ደጉ ፡ ንጉሣችን ።
 አሁን ፡ በቀደም ፡ ለት ፡ በቤተ ፡ መንግሥቱ ፡
 ሴት ፡ ልጅ ፡ ተወለደች ፡ ሌሊት ፡ በውድቅቱ ፡
 በዚሁም ፡ በወሊድ ፡ ሞተች ፡ ንግሥቲቱ ።
 ይህ ፡ የኔ ፡ ሕፃን ፡ ልጅ ፡ ከልዕልቷ ፡ ጋራ ፡
 ተጋብቶ ፡ ይነግሣል ፡ በእግዜር ፡ ጥበብ ፡ ሥራ ፡
 ከመንገሡም ፡ በፊት ፡ ይማረውና ፡ ዐውቆ ፡
 ክርስቲያን ፡ ይሆናል ፡ በወንጌል ፡ ተጠምቆ ።
 ከወዴት ፡ ተምሮ ፡ ነው ፡ ወንጌልን ፡ ማወቁ ?
 መጋባቱ ፡ እንዴት ፡ ነው ? ደግሞስ ፡ መጠመቁ ?
 ይህን ፡ ሁሉ ፡ ነገር ፡ ለማወቅ ፡ ዘርዝራ ፡
 አልቻልሁም ፡ ልረዳው ፡ ሁሉንም ፡ መርምራ ።
 እግዜር ፡ ሁሉን ፡ ነገር ፡ አይገልጥም ፡ ጨርሶ ፡
 ድርሻውን ፡ ያስቀራል ፡ ከምስጢር ፡ ቀንሶ ።
 ግን ፡ ያየሁት ፡ ነገር ፡ ይደርሳል ፡ አይቀርም ፤
 እመነኝ ፡ እውነት ፡ ነው ፡ አይጠረጠርም ።

ን ጉ ሥ ።

ካፍኸ ፡ ካንደበትኸ ፡ ይህ ፡ ነገር ፡ ሲወጣ ፡
 ትንቢት ፡ ነው ፡ በማለት ፡ ስለዚህ ፡ ልጅ ፡ ዕጣ ፡
 ይህን ፡ ሁሉ ፡ ነገር ፡ ይህንን ፡ ሐተታ ፡
 ትርጉሙን ፡ አድርገኸ ፡ እንዲህ ፡ የተፍታታ ፡

ከኮከብ ፡ አዛምደኸ ፡ ስትዘረዝረው ፡
 አስበኸ ፡ ነውን ፡ የምትናገረው ?

ኮከብ ፡ ቁጣሪ ።

አስቤ ፡ ነው ፡ እንጂ ፡ ከልቤ ፡ እንዴታ !
 የምቀልድ ፡ መስሎኸ ፡ አይግባኸ ፡ ቅርታ ።
 በግብጽም ፡ በፊንቂ ፡ በአሶር ፡ በባቢሎን ፡
 በግሪክ ፡ በሮማ ፡ በፋርስ ፡ በካርታጎን ፡
 የነበሩት ፡ ሁሉ ፡ አምላኮች ፡ ተንቀው ፡
 በፍጹም ፡ ተረስተው ፡ ይቀራሉ ፡ ወድቀው ።
 ሰው ፡ ሁሉ ፡ ወደ ፊት ፡ ሲጽፈው ፡ ተርኮ ፡
 ዜናቸውን ፡ ሁሉ ፡ ይለዋል ፡ አምልኮ ፡
 ስምም ፡ ሲሰጣቸው ፡ አብሮ ፡ በጠቅላላ ፡
 ጣዖት ፡ ይላቸዋል ፡ ሁሉንም ፡ በሞላ ።
 የሰማይ ፡ የመሬት ፡ ሥልጣን ፡ ተጠቅልሎ ፡
 ላንድ ፡ አምላክ ፡ ይሰጣል ፡ አንድ ፡ አምላክ ፡ ተብሎ ፡
 የሚጠራውና ፡ በጣም ፡ የከበረው ፡
 ያው ፡ ነው ፡ ሌላ ፡ አይደለም ፡ ወንጌል ፡ ያስተማረው ።
 እንግዲህ ፡ ከሰማኸ ፡ ያየሁትን ፡ ሁሉ ፡
 አድምጥ ፡ የልጁ ፡ ዕጣ ፡ እንዲህ ፡ ነው ፡ በሙሉ ፡
 መልኩ ፡ የተዋበ ፡ ተወዳጅ ፡ ባመሉ ፡
 ሁል ፡ ጊዜ ፡ ሆኖለት ፡ መከታ ፡ ጦር ፡ ጋሻ ፡
 ዕድል ፡ ይረዳዋል ፡ እስከ ፡ መጨረሻ ፡
 ላቅመ ፡ አዳም ፡ ሲበቃ ፡ እንዳልከኸ ፡ ተጋብቶ ፡
 እመነኝ ፡ ይነግሣል ፡ ከዙፋን ፡ ላይ ፡ ወጥቶ ።

ይህ ፡ ያሁኑ ፡ መንግሥት ፡ ለጣዖት ፡ ይሰግዳል ፤
ቦረንትቻ ፡ እያለ ፡ ከብቱን ፡ ለዛፍ ፡ ያርዳል ፡
ኋላ ፡ ግን ፡ የኔ ፡ ልጅ ፡ ባምላክ ፡ ኅይል ፡ ይነግሣል ፤
የክርስቲያን ፡ ሃይማኖት ፡ ያን ፡ ጊዜ ፡ ይነሣል ፤
እስከነ ፡ ምክራቡ ፡ ጣዖትም ፡ ይፈርሳል ።
አሁን ፡ ተበድሎ ፡ በመሬት ፡ ያዘነ ፡
ነጻነት ፡ ያገኛል ፡ ባንድ ፡ አምላክ ፡ ያመነ ።

ን ጉ ሥ ።

በዚህ ፡ በኛ ፡ መንግሥት ፡ በዚች ፡ በኛ ፡ ሰዓት ፡
እንዴት ፡ ይደረጋል ፡ ይኸ ፡ ሁሉ ፡ መዓት ?
መለፍለፍ ፡ ይባላል ፡ እንዲያው ፡ መቀባጠር ፤
እውነትስ ፡ አይደለም ፡ ይኸ ፡ ሁሉ ፡ ነገር ።
መቼም ፡ አይፈጸም ፡ የተናገርኸው ፡ ቃል ፤
ክርስቲያን ፡ ባሪያ ፡ ነው ፡ ዘላለም ፡ ይጠቃል ።

ኮከብ ፡ ቁጣሪ ።

እውነት ፡ ነው ፡ ነገሩ ፡ ያሳዝናል ፡ በጣም ፡
ግን ፡ ሁን ፡ ያለው ፡ መጥቶ ፡ ያላለው ፡ አይመጣም ፤
ከታቀደው ፡ መሥመር ፡ ነገር ፡ ሁሉ ፡ አይወጣም ።
ሰዎች ፡ በመሬት ፡ ላይ ፡ ስንኖር ፡ እኛማ ፡
ጥቃቅን ፡ ፍጥረት ፡ ነን ፡ ዐቅማችን ፡ ደካማ ፡
ወይ ፡ አንተ ፡ ወይ ፡ እኔ ፡ ወይም ፡ ደግሞ ፡ ሌላ ፡
እንደ ፡ ምን ፡ ይችላል ፡ ከእግዚአብሔር ፡ ሊጣላ ?
የእግዚአብሔርም ፡ ፈቃድ ፡ በነቢይ ፡ አንደበት ፡

ወይም ፡ ደግሞ ፡ እንደዚህ ፡ በኮከቦች ፡ ጽሕፈት ፡
ትልቅ ፡ ምስጢር ፡ ሳይቀር ፡ ከዚህ ፡ የበለጠ ፡
ለሚሻው ፡ ይገኛል ፡ እየተገለጠ ።
የክርስቲያን ፡ ሃይማኖት ፡ ለምን ፡ ባለም ፡ መጣ ?
ብለኸ ፡ በመናደድ ፡ በከንቱ ፡ አትቁጣ ።
ብትወድስ ፡ ባትወድስ ፡ ያንተ ፡ አሳብ ፡ ምንድነው ፡
ማን ፡ ሊያስጥል ፡ ይችላል ፡ አምላክ ፡ ሲወስነው ?
ንጉሡም ፡ አይችሉ ፡ እመነኝ ፡ በውነቱ ፤
ይህ ፡ ያየሁት ፡ ነገር ፡ አይምሰልኸ ፡ ከንቱ ።

ን ጉ ሥ ።

ታሪክ ፡ ሰምቻለሁ ፡ ትንቢት ፡ በያይነቱ ፤
እንዲሁም ፡ ይኖራል ፡ ንግር ፡ በየቤቱ ፡
ነገር ፡ ግን ፡ እንደዚህ ፡ በውነት ፡ የሚያስደንቅ ፡
አስተውለው ፡ ሲያስቡት ፡ እጅግ ፡ የሚያስቅቅ ፡
መጥፎ ፡ የተጠላ ፡ መዓተኛ ፡ ወሬ ፡
ከቶ ፡ አልሰማሁም ፡ እኔ ፡ ያለ ፡ ዛሬ ።

ኮከብ ፡ ቁጣሪ ።

ሐሰት ፡ ቃል ፡ አይደለም ፡ የከንቱ ፡ ውዳሴ ፤
ታዘበኝ ፡ ይነቀል ፡ ጠጉር ፡ ከምላሴ ፡
ይህ ፡ ያልሆነ ፡ እንደሆነ ፡ እብድ ፡ ነኝ ፡ እውነትም ፡
ነገር ፡ ግን ፡ እመነኝ ፡ እኔ ፡ አልሳሳትም ።
በውነቱማ ፡ ነገር ፡ አሁን ፡ ራሴ ፡ እኔ ፡
እምነቴ ፡ እንዳንተ ፡ ነው ፡ ፍጹም ፡ አረመኔ ፡

የትንቢት ፡ ቀጠሮ ።

የኔ ፡ ልጅ ፡ ቢጠመቅ ፡ በጭራሽ ፡ አልወድም ፤
ግን ፡ ማንም ፡ ጎይለኛ ፡ በመሬት ፡ ላይ ፡ አንድም ፡
ሊያግደው ፡ አይችልም ፡ ከቶ ፡ ምንም ፡ ቢሆን ፡
ይህ ፡ ሁሉ ፡ ይሆናል ፡ ይፈጸማል ፡ አዎን ።

ን ጉ ሥ ።

እንደ ፡ ታዛቢ ፡ ሰው ፡ እንደ ፡ ዳኛም ፡ ሆኜ ፡
ሳጠናው ፡ ሳስተውለው ፡ ነገሩን ፡ መዝኜ ፡
እጠራጠራለሁ ፡ እውነት ፡ አይመስለኝም ፤
እንዲህ ፡ የሚያስረዳ ፡ ጥበብ ፡ አይገኝም ።
ቀልድ ፡ ነው ፡ እንዳልል ፡ ነገሩ ፡ በረታ ፡
እውነት ፡ ነው ፡ እንዳልል ፡ ልቤ ፡ አመነታ ።

ኮከብ ፡ ቁጣሪ ።

እንዳይመጣ ፡ ብሎ ፡ የነገር ፡ እንግዳ ፡
ፍጡር ፡ ተደጋግፎ ፡ ባቅሙ ፡ ቢረዳዳ ፡
ምንም ፡ ቢፍጨረጨር ፡ እያጉረመረመ ፡
መጨውን ፡ ቢያግደው ፡ ቀን ፡ እያስቀደመ ፡
እጅግ ፡ ቢጠነቀቅ ፡ ብልጎቱን ፡ ቢያበዛ ፡
አስማተኛን ፡ ሁሉ ፡ በገንዘብ ፡ ቢገዛ ፡
ሕዝብ ፡ ቢተባበር ፡ ነገሥታት ፡ ቢቁጡ ፡
ጠቢባን ፡ ተስማምተው ፡ ሺ ፡ ዘዴ ፡ ቢያመጡ ፡
ወራትና ፡ ዓመታት ፡ ሕጋቸው ፡ ቢናጋ ፡
ዐውደ ፡ ሥርዐታቸው ፡ በውሉ ፡ ባይረጋ ፡
ቀኑም ፡ አልመሽ ፡ ብሎ ፡ ሌሊቱ ፡ ባይነጋ ፡

የትንቢት ፡ ቀጠሮ ።

ጨረቃና ፡ ፀሐይ ፡ ብርሃንን ፡ ቢነሡ ፡
ሰማይና ፡ መሬት ፡ ተጋጭተው ፡ ቢፈርሱ ፡
የተጻፈ ፡ ነገር ፡ አይቀርም ፡ መድረሱ ።
እመነኝ ፡ አይደለም ፡ ከንቱ ፡ መለፍለፍ ፤
ይህ ፡ ሁሉ ፡ ተጽፏል ፡ በሰማይ ፡ መጽሐፍ ፡
ብራናው ፡ ጠፈር ፡ ነው ፡ ፊደሉም ፡ ኮከብ ፤
ቀና ፡ ብለኸ ፡ አንብብ ፡ ትልቁን ፡ መዝገብ ።
ደግሞም ፡ ሩቅ ፡ አይደል ፡ የዚህን ፡ ፍጻሜ ፡
እንደርስበታለን ፡ እኔና ፡ አንተ ፡ በዕድሜ ።

ን ጉ ሥ ።

ወይ ፡ አይፈጸምም ፡ ወይም ፡ ይፈጸማል ፤
በል ፡ ሄድሁኝ ፡ ደኅና ፡ ሁን ፤ ግን ፡ ሥራሽ ፡ ይገርማል ።

ኮከብ ፡ ቁጣሪ ።

እውነት ፡ ተገቢ ፡ ነው ፡ የሰው ፡ ልጅ ፡ ቢገረም ፤
ነገር ፡ ግን ፡ ከንቱ ፡ ነው ፡ መቁጣት ፡ ማጉረምረም ።

ትርኢት ፡ ፬ ።

ን ጉ ሥ ።

(ንጉሥ ፡ ለተከተለው ፡ ወታደር) ።

ሰማኸ ፡ ወይ ፡ ይህ ፡ ድኻ ፡ እከካም ፡ ምስኪን ፡
ኮከብ ፡ አየሁ ፡ ብሎ ፡ ያሟረተውን ፡

ይህ ፡ ትንቢት ፡ የሚባል ፡ ጉደኛ ፡ ሐተታ ፡
 አስተውሎ ፡ ላላየው ፡ ይመስላል ፡ ጨዋታ ።
 ይበልጥ ፡ የሚገርመው ፡ ይበልጥ ፡ የሚደንቀው ፡
 ተራ ፡ ሰው ፡ መደዴ ፡ ሰው ፡ ሁሉ ፡ የናቀው ፡
 ማንም ፡ ሳይጠረጥር ፡ ሳያስበው ፡ ከቶ ፡
 እንዲህ ፡ እንደ ፡ ዋዛ ፡ ከመሬት ፡ ተነሥቶ ፡
 የማይቻለውን ፡ በመንፈስ ፡ ሊበገር ፡
 እንደዚህ ፡ ያለውን ፡ የከበደ ፡ ነገር ፡
 እየዘረዘረ ፡ አትቶ ፡ ተርጉሞ ፡
 ሲናገር ፡ አይፈራም ፡ በጭራሽ ፡ ፈጽሞ ።
 ይኸ ፡ ሰው ፡ ሲናገር ፡ በውነት ፡ እንዲህ ፡ ደፍሮ ፡
 ልቤ ፡ ተደነቀ ፡ በሰው ፡ ልጅ ፡ ተፈጥሮ ።
 ስንቱን ፡ ታላቅ ፡ ነገር ፡ ሽሮ ፡ አፈረሰው ፡ !
 ስንቱን ፡ ቅዱስ ፡ ነገር ፡ ጥሎ ፡ አረከሰው ፡ !
 እንደ ፡ ድፍረቱማ ፡ በሞት ፡ በተቀጣ ፡
 ታዲያ ፡ ምን ፡ ይሆናል ፡ ይህ ፡ የትንቢት ፡ ጣጣ ፡
 ብዙ ፡ ስለ ፡ ሆነ ፡ እኛ ፡ ብንከፋ ፡
 ምናልባት ፡ ይሆናል ፡ ይህ ፡ ሰው ፡ ያላጠፋ ።
 ከታየው ፡ ተገልጦ ፡ ያየውን ፡ ቢናገር ፡
 እንደ ፡ ምን ፡ ይቀጣል ፡ እሱ ፡ በዚህ ፡ ነገር ፡ ?
 መስሎ ፡ ቢታየንም ፡ ድፍረቱ ፡ የበዛ ፡
 ነገሩን ፡ ሰማነው ፡ እኛም ፡ እንደ ፡ ዋዛ ።
 እሱም ፡ የታየውን ፡ በሰፊው ፡ ተረክ ፤
 እኔም ፡ በዚህ ፡ ነገር ፡ መንፈሴ ፡ ታወክ ።

ወታደር ።

ንጉሥ ፡ ሆይ ፡ አይደንቅም ፡ ልማድ ፡ ነው ፡ ነገሩ ፤
 እንደዚህ ፡ ይገኛል ፡ እብድ ፡ በያገሩ ፡
 እንደዚህ ፡ አድርጎ ፡ በጣም ፡ በመድፈሩ ፡
 አንገቱን ፡ አንቁ ፡ ጥዬ ፡ ላንገላታው ፡
 ጥቂት ፡ ቀርቶኝ ፡ ነበር ፡ በጥፊ ፡ ልመታው ።
 ንጉሥ ፡ መሆንዎን ፡ እውነት ፡ ቢያውቅ ፡ ኖሮ ፡
 ይህ ፡ ጅል ፡ ቀባጣሪ ፡ ቅዠታም ፡ ደንቄሮ ፡
 አያወራም ፡ ነበር ፡ ይህን ፡ ሁሉ ፡ ደፍሮ ።

ን ጉ ሥ ።

ነገሩስ ፡ ነገር ፡ ነው ፡ አይደለም ፡ የቅዠት ፤
 ይህን ፡ የሚናገር ፡ ይዞ ፡ ነው ፡ መሠረት ።
 የኮከብን ፡ ምስጢር ፡ ዐውቆ ፡ ለመመርመር ፡
 ከኔ ፡ ወዲያ ፡ ብልጎ ፡ አይገኝም ፡ ነበር ፤
 ግን ፡ እንዲህ ፡ ዘልቄ ፡ እስከዚህ ፡ ለመፍረድ ፡
 አልደረስኩበትም ፡ የዚህን ፡ ሰው ፡ መንገድ ።
 ይህ ፡ ነገር ፡ ያሠጋል ፡ በጣም ፡ ያሳስባል ፤
 የሱ ፡ ልጅ ፡ የኔን ፡ ልጅ ፡ እንደ ፡ ምን ፡ ያገባል ?

ወታደር ።

አንደበቱ ፡ ይላል ፡ አሁንም ፡ ደጋግሞ ፡
 የማይደረግ ፡ ነው ፡ ይህ ፡ ነገር ፡ ፈጽሞ ።

ን ጉ ሥ ።

አየኸ ፡ አይደለም ፡ ወይ ፡ የሰውን ፡ ልጅ ፡ ድፍረት ?

የትንቢት፡ ቀጠሮ ።

ወታደር ።

አይቼ፡ ደነቀኝ፡ ይህን፡ ከንቱ፡ ፍጥረት ።

ን ጉ ሥ ።

ምን፡ ያድርግ፡ በራእይ፡ ሲታየው፡ ተገልጦ ።

ወታደር ።

ዕውቀቱ፡ ጥበቡ፡ እሱ፡ ከማን፡ በልጦ ።

ን ጉ ሥ ።

አሳብና፡ ሥጋት፡ በመንፈሴ፡ መጣ ።

ወታደር ።

ይገባል፡ ይኸ፡ ሰው፡ ሊታሰር፡ ሊቀጣ ።

ን ጉ ሥ ።

እሱ፡ በዚህ፡ ጉዳይ፡ ቢቀጣ፡ ቢታሰር፡ መች፡ ይለውጠዋል፡ የትንቢቱን፡ ነገር ።

ወታደር ።

ሳይገረፍና፡ ሳይቀጣ፡ ታሰሮ፡ እንደ፡ ምን፡ ይቀራል፡ ይህንን፡ ተናግሮ ።

ን ጉ ሥ ።

ይሆናል፡ አይሆንም፡ ንግሩ፡ ትንቢቱ፡ ይህ፡ ነው፡ ዋናው፡ ነገር፡ ሌላው፡ ሁሉ፡ ከንቱ ።

የትንቢት፡ ቀጠሮ ።

ወታደር ።

ዐዋቂ፡ ሰው፡ መስሎ፡ እሱ፡ ቢናገርም፡ ይፈጸማል፡ ብዬ፡ እኔ፡ አልጠረጥርም ።

ን ጉ ሥ ።

ትንቢቱን፡ ሲናገር፡ አፉ፡ አንደበቱ፡ የገነነ፡ ነበር፡ ጎይለኛና፡ ብርቱ ።

ወታደር ።

እንዲህ፡ መለፍለፉ፡ አፉን፡ በጣም፡ ከፍቶ፡ ምናልባት፡ እንዳይሆን፡ ምናምን፡ ጠጥቶ ።

ን ጉ ሥ ።

ስካርስ፡ አይደለም፡ አፉ፡ ያስታውቃል፤ እያደር፡ ሲያስቡት፡ ይህ፡ ነገር፡ ይደንቃል ።

ወታደር ።

ከየት፡ እንዳመጣው፡ ይህንን፡ ፈጠራ፡ ሊጠየቅ፡ ይገባል፡ በሕግ፡ ምርመራ ።

ን ጉ ሥ ።

ይህንን፡ መመርመር፡ ሞኝነት፡ ነው፡ ከንቱ፡ በኮከብ፡ ብራና፡ ተጽፏል፡ ማለቱ፤ ለዚህ፡ አይደለም፡ ወይ? ሐሰት፡ ነው፡ የሚል፡ ሰው፡ ይገባል፡ ጥበቡን፡ ዐውቆ፡ ሊመልሰው ።

የትንቢት : ቀጠሮ ።

ወታደር ።

የትንቢቱ : ነገር : ቢሆንም : የከፋ :
ወሽት : ነው : እላለሁ : የዚህ : ሰው : ልፍለፋ ።

ን ጉ ሥ ።

ወሽት : ቢሆንም : ምን : እፈልግ : ነበር ፤
ይህ : አልነበረም : ወይ : የምመኘው : ነገር :
ብርቱ : ስለ : ሆነ : የትንቢት : ውሳኔ :
እውነት : እንዳይሆን : ነው : የምፈራው : እኔ ።

ወታደር ።

የንጉሥ : አስተያየት : ባንድ : ወገን : እውነት : ነው ፤
ጊዜው : ሲደርስ : ነው : ይህ : የሚታወቀው ።

ን ጉ ሥ ።

መልካም : ቃል : ተናገርክ : ይኸው : አሁን : ገና ፤
በማመዛዘንኸ : ደረስክበት : ደኅና :
እውነት : ወይም : ሐሰት : መሆኑን : ለማወቅ :
ይገባል : ታግሦ : ጊዜውን : መጠበቅ :
እውነት : ሆኖ : ቢገኝ : ይህ : ትንቢት : ምናልባት :
ዝም : ብሎ : መስጠት : አይገባም : ሰዓት ።
ጊዜው : ከመድረሱ : በፊት : አስቀድሞ :
ዘዴውን : መፈጸም : ያሻል : ተሸቀዳድሞ ።
ያም : ሆነ : የም : ሆነ : እንኳን : ሰማሁ : ደኅና ፤
ይህን : ሕፃን : ፈጥነኸ : አምጣው : ስረቅኖ ።

የትንቢት : ቀጠሮ ።

ወታደር ።

እንደ : ምንም : ብዬ : ጥሬ : ተጣጥሬ :
ይገጠው : እመጣለሁ : ይህን : ሕፃን : ዛሬ ።

(ወታደር : እያደባ : ገብቶ : ሕፃኑን : ሰርቆ : ሸፍኖ : ያመጣል ፤
ንጉሡም : ሕፃኑን : ተቀብሎ : ጨቤውን : መዞ : ይወጋዋል) ።

ሁለተኛ : ጾታ ።

ትርኢት : ፩ ።

ንጉሥ : ባለሟል ።

ን ጉ ሥ ።

ሕዝቡ : እየሠራ : ሀብቱ : እንዲደረጅ :
መንግሥቱ : እንዲጠና : ጉልበትም : እንዲያበጅ :
አገሩ : ጸጥታ : ስላምም : እንዲያገኝ :
የማሰብ : የምጥር : የምሻ : ንጉሥ : ነኝ ።

ባለሟል ።

እያንዳንዱ : ዜጋ : እያንዳንዱ : አገልጋይ :
ይህንን : ዐላማ : ያስፈልጋል : እንዲያይ ።

የትንቢት : ቀጠሮ ።

ን ጉ ሥ ።

ከውስጥም : ከውጭ : እንዳይኖር : ምቀኛ :
ሊሆን : ያስፈልጋል : መንግሥቱ : ኅይለኛ ።

ባለሟል ።

ሊፈጠር : ከሚችል : ከውጭ : አደጋ :
የውስጥ : ዕንቅፋት : ነው : በጣም : የሚያሰጥ ።

ን ጉ ሥ ።

ለጦርነት : ሆነ : ለሰላምም : ሰዓት :
ይገባል : ጠንክረን : በጣም : መሰናዳት ፤
ፍጹሟው : እንዲያምር : ውጤቱ : እንዲቃና :
ይህ : ጉዳይ : ይገባል : በሰፊው : ሊጠና ።

ባለሟል ።

ንጉሥ : እንዳሰቡት : ሆኖ : እንዲከናወን :
የተዘጋጀን : ነን : ለመሥራት : ሌት : ተቀን ።

ን ጉ ሥ ።

በሁሉም : ረገድ : ለመሆን : ጠንካራ :
ያሻል : ሌትና : ቀን : ተግተን : ልንሠራ ።

ባለሟል ።

ላሳብ : ለድካምም : ለመሆን : ተካፋይ :
ሁሉም : መሥራት : ይሻል : ከጉልበቱ : በላይ ።

የትንቢት : ቀጠሮ ።

ን ጉ ሥ ።

ለሰላማዊ : ሕዝብ : ለጦር : ሰራዊቱ :
ለከተማው : ውበት : ደግሞም : ለጽዳቱ :
እድገትና : ልማት : ሁሉም : በየክፍሉ :
የሚያስፈልገን : ነው : እንዲያገኝ : በሙሉ ።

ባለሟል ።

እውነት : ነው : ንጉሥ : ሆይ : በሙያው : በባህሉ :
እድገት : ሊያገኝ : ያሻል : ሁሉም : በየክፍሉ ።

ን ጉ ሥ ።

አገራችን : ስትኖር : በጠላት : ተከባ :
ይህንን : ነው : በጣም : ማሰብ : የሚገባ ።

ባለሟል ።

ማስተዋል : መመልከት : ማሰብ : ያስፈልጋል ፤
ይኸ : ዋና : ነገር : እንዴት : ይዘነጋል ።

ን ጉ ሥ ።

ለሕዝቡ : ላገሩ : ደግሞም : ለመንግሥቱ :
የሚበጀው : ነገር : ተደርጎ : ጥናቱ :
ቶሎ : ያስፈልጋል : ሊቀርብልን : ለኛ ፤

ባለሟል ።

አገር : ለም : እንዲሆን : መንግሥቱም : ኅይለኛ :
ጉዳዩም : ሲፈለግ : እንዲህ : እንዲጠና ፤
መለየት : ይገባል : ዝርዝሩን : ከዋና ።

የትንቢት ፡ ቀጠሮ ።

ን ጉ ሥ ።

ይህ ፡ ነገር ፡ እውነት ፡ ነው ፡ ይገባል ፡ ማበጠር ፡
ፍሬውን ፡ ከጉድፍ ፡ ከገለባ ፡ ካፈር ።

ባለሟል ።

እንደዚህ ፡ አድርገው ፡ ትእዛዙን ፡ ሲሰጡ ፡
አሉ ፡ ብዙ ፡ ሰዎች ፡ አሳብ ፡ የሚያመጡ ።

ን ጉ ሥ ።

ነጋዴ ፡ በንግዱ ፡ ገበሬውም ፡ በእርሻ ፡
አናጢ ፡ በመጋዝ ፡ ወታደር ፡ በጋሻ ፡
ቀጥቃጭ ፡ በመደሻው ፡ ዐዋቂ ፡ በጽሕፈት ፡
ሁሉም ፡ እንደ ፡ ሙያው ፡ ይሥራ ፡ በነጻነት ፡
የጥበብ ፡ መጋኛ ፡ ተንኩል ፡ ካገር ፡ ይጥፋ ፡
ይህም ፡ ተፈጽሞ ፡ ሥልጣኔ ፡ እንዲስፋፋ ፡
አገር ፡ እንዲጠቀም ፡ ሕዝብ ፡ እንዳይጉዳ ፡
ምን ፡ ትመክረኛለኽ ፡ ለዚህ ፡ የሚረዳ ?

ባለሟል ።

በዚህ ፡ መልካም ፡ አሳብ ፡ ሕዝብ ፡ እየተመራ ፡
ደክሞም ፡ እንዲጠቀም ፡ ሠርቶም ፡ እንዲያፈራ ፡
ዕንቅፋት ፡ አግኝቶት ፡ ሰው ፡ እንዳይቸገር ፡
ማጥፋት ፡ ያስፈልጋል ፡ ጠንቀኛውን ፡ ነገር ።

ን ጉ ሥ ።

እውነት ፡ ነው ፡ ይህ ፡ ያልኸው ፡ ነገሩ ፡ ገብቶኛል ፤
ጠንቅ ፡ የሌለው ፡ ሥራ ፡ ባለም ፡ የት ፡ ይገኛል ?

የትንቢት ፡ ቀጠሮ ።

የኛማ ፡ ጭቅጭቅ ፡ ብዙ ፡ ነው ፡ ደካሙ ፡
እንታገላለን ፡ ከፍጥረት ፡ ዓለሙ ።
በስንት ፡ ዐይነት ፡ ልፋት ፡ አንዱን ፡ ስንወጣ ፡
ደግሞ ፡ ያልታሰበ ፡ ይወለዳል ፡ ጣጣ ፡
ርግጥ ፡ ችግር ፡ አለው ፡ ሥራ ፡ በየክፍሉ ፤
ብናመዛዝነው ፡ ሁሉን ፡ በበኩሉ ፡
ሕዝብ ፡ ማስተዳደር ፡ ይብሳል ፡ ከሁሉ ።

ባለሟል ።

ሕዝብን ፡ ማስተዳደር ፡ ያስቸግራል ፡ አዎን ፡
በጣም ፡ ያስፈልጋል ፡ ልበ ፡ ሰፊ ፡ መሆን ።
በሥራ ፡ በጥበብ ፡ ፍጥረት ፡ እንዲራመድ ፡
ሃይማኖት ፡ ነው ፡ እኮ ፡ ዋናው ፡ አውራ ፡ መንገድ ።
ዕንቅፋት ፡ ሲወገድ ፡ ሃይማኖት ፡ ሲቃና ፡
ሕዝቡ ፡ ይራመዳል ፡ በጥበብ ፡ ጎዳና ፡
እያስተሳሰረ ፡ ሕዝቡን ፡ ከመንግሥቱ ፡
አገርን ፡ የሚያደርግ ፡ ሀብታምና ፡ ብርቱ ፡
ሃይማኖት ፡ ነው ፡ እኮ ፡ ዋናው ፡ መሠረቱ ።
ካዲስ ፡ እምነት ፡ ጋራ ፡ እየተዳቀለ ፡
ሃይማኖት ፡ ከጠፋ ፡ ከተመሳቀለ ፡
ዐይነቱ ፡ እየበዛ ፡ ከተቀላቀለ ፡
ተከናወኖ ፡ ሊሂድ ፡ የጥበብ ፡ እርምጃ ፡
እንደ ፡ ምን ፡ ይሆናል ፡ አይመስለኝም ፡ እንጂ ።
የክርስቲያን ፡ ሃይማኖት ፡ በሎቶ ፡ እየገፋ ፡
እንሆ ፡ ተነሣ ፡ አገሩን ፡ ሊያጠፋ ፡

የትንቢት ፡ ቀጠሮ ።

እሱ ፡ ነው ፡ ከሁሉም ፡ በጣም ፡ የሚያሠጋ ፤
አይናቁት ፡ ንጉሥ ፡ ሆይ ፡ ይህን ፡ መጥፎ ፡ አደጋ ።
የክርስቲያን ፡ ሃይማኖት ፡ እጅግ ፡ አስቸገረ ፤
ካህኑ ፡ በድብቅ ፡ ሕዝብ ፡ እያስተማረ ፡
በጣም ፡ ሥር ፡ ሰደደ ፡ ጠና ፡ ጠነከረ ።
ካባቶቻችንም ፡ ለያዝነው ፡ እምነት ፡
ይገባል ፡ አጥብቆ ፡ ሊደከምለት ።
የንጉሣችን ፡ ትዕግሥት ፡ ሆኖለት ፡ መከታ ፡
ክርስቲያን ፡ ተመቸው ፡ ሄደ ፡ እየበረታ ።
እንዳላየ ፡ አይተው ፡ ንጉሥ ፡ ሲታገሡ ፡
መውደቁ ፡ አይደለም ፡ ወይ ፡ ሃይማኖት ፡ መፍረስ ?
እንዲህ ፡ ያለ ፡ አደጋ ፡ ባገር ፡ ላይ ፡ ሲመጣ ፡
መንግሥት ፡ የበረታ ፡ ዐዋጅ ፡ ካላወጣ ፡
ባስፈለገ ፡ ጊዜ ፡ አጥፊው ፡ ካልተቀጣ ፡
በጎይል ፡ አስገድዶ ፡ በጉልበት ፡ ካልሠራ ፡
ጉዳቱ ፡ ታላቅ ፡ ነው ፡ በጣም ፡ የሚያስፈራ ።
ይህን ፡ ሁሉ ፡ ነገር ፡ ንጉሥ ፡ እያወቁ ፡
ለምን ፡ ነው ፡ ነገሩን ፡ እንዲህ ፡ የሚንቁ ?
የርስዎን ፡ ደግነት ፡ በማመዘዝኑ ፡
እቤተ ፡ መንግሥቱ ፡ ይመጣል ፡ ካህኑ ።
ክርስቶስም ፡ አጠገብ ፡ እየገባ ፡ ደፍሮ ፡
ጉዳዩን ፡ ፈጽሞ ፡ ችግሩን ፡ ተናግሮ ፡
እንሆ ፡ ይኖራል ፡ ሁል ፡ ጊዜ ፡ ተከብሮ ።
እንዲህ ፡ ከዘለቀ ፡ ይህ ፡ ሁሉ ፡ ሁኔታ ፡
የክርስቲያን ፡ ሃይማኖት ፡ በመጥፋቱ ፡ ፈንታ ፡

የትንቢት ፡ ቀጠሮ ።

እያደር ፡ ይጸናል ፡ ሥሩ ፡ መሠረቱ ፡
ደግሞ ፡ ለወደ ፡ ፊት ፡ ያሠጋል ፡ በብርቱ ፡
እንኳንስ ፡ ለሌላ ፡ ለቤተ ፡ መንግሥቱ ።

ን ጉ ሥ ።

የክርስቲያን ፡ ሃይማኖት ፡ ተነሥቶ ፡ እንደ ፡ ዋዛ ፡
ዐውቃለሁ ፡ መች ፡ አጣሁ ፡ ዛሬ ፡ እንደ ፡ ተባዛ ።
ካህኑ ፡ ቁል ፡ መሳይ ፡ አንገቱን ፡ የደፋ ፡
አይታወቅበት ፡ ሃይማኖት ፡ ሲያጠፋ ፡
የሱ ፡ ጦር ፡ ወንጌል ፡ ነው ፡ ልብን ፡ የሚወጋ ፤
ናጻሚው ፡ ጥምቀት ፡ ነው ፡ ትልቁም ፡ አደጋ ።
ዝም ፡ ብዬ ፡ የማይ ፡ ችግሮኝ ፡ ነው ፡ እኮ ፤
ሰው ፡ እንዳይጠመቅ ፡ መንፈሱ ፡ ተሰብኮ ፡
ይህን ፡ ተንኩለኛ ፡ የሃይማኖት ፡ መልቲ ፡
እንደ ፡ ምን ፡ እናጥፋው ? በል ፡ ምክረኝ ፡ እስቲ ።

ባለሚል ።

ምንም ፡ አይሳነው ፡ ንጉሥ ፡ ከወደደ ፤
በብዙ ፡ ያተርፋል ፡ በሰይፍ ፡ የነገደ ።
እስቲ ፡ ተፈቅዶልን ፡ ጀግኖች ፡ ይሰለፉ ፤
ካህኑም ፡ ይታረድ ፡ እስከነ ፡ መጽሐፉ ፡
ኖሯል ፡ ወይ ? እስቲባል ፡ ካለም ፡ እንደምስሰው ፤
የክርስቲያንን ፡ ወገን ፡ በሰይፍ ፡ እንጨርሰው ።
የተጠመቁትም ፡ ይሙቱ ፡ ይቀጡ ፤
በወንጌል ፡ ያመነ ፡ ይጥፋ ፡ ድምጥማጡ ።

ይቀደድ ፡ ወንጌሉ ፡ በጨቤ ፡ በካራ ፤
 ቁሶቹን ፡ ይፍጃቸው ፡ ወታደር ፡ ሳይራራ ፤
 ሥጋቸውን ፡ ይብላው ፡ የሰማይ ፡ አሞራ ።
 ጭፍሮቹን ፡ ልምራቸው ፡ እኔው ፡ አሰልፌ ፡
 የክርስቲያኑን ፡ ወገን ፡ ልግባበት ፡ በሰይፌ ፡
 የክርስቲያን ፡ ምልክት ፡ ይሰበር ፡ መስቀሉ ፤
 መሣለቂያ ፡ ሆኖ ፡ ይቃጠል ፡ ወንጌሉ ።
 በክርስቲያን ፡ ሕዝብ ፡ ላይ ፡ እናድርግ ፡ ዘመቻ ፤
 ታሪኩ ፡ በኛ ፡ አገር ፡ ይሁን ፡ መተረቻ ።
 እኔ ፡ ራሴ ፡ ልሥራ ፡ አገር ፡ በማሳደም ፤
 ልታጠበው ፡ እጄን ፡ በክርስቲያኖቹ ፡ ደም ።
 ይህን ፡ አሳብ ፡ ወደው ፡ ንጉሥ ፡ ካልፈቀዱ ፡
 በግድ ፡ ይሄዳሉ ፡ ሥር ፡ እየሰደዱ ።

ን ጉ ሥ ።

ባገር ፡ ላይ ፡ ፀምዖ ፡ መንግሥት ፡ የበደለ ፡
 ቋንገ፣ የቈረጠ ፡ ወይ ፡ ነፍስ ፡ የገደለ ፡
 ርግጥ ፡ ነው ፡ ይቀጣል ፡ ይሞታል ፡ ተፈርዶ ፤
 ይህ ፡ ያንተ ፡ አሳብ ፡ ግን ፡ አይደለም ፡ ተለምዶ ።
 ምንም ፡ ንጉሥ ፡ ብሆን ፡ ማንንም ፡ ባልፈራ ፡
 እንዴት ፡ ይቻለኛል ፡ ይህንን ፡ ልሠራ ፡
 ከሁሉ ፡ አስቀድሞ ፡ እንዳልሆን ፡ ግፈኛ ፡
 አለብኝ ፡ ጎሊና ፡ የሚባለው ፡ ዳኛ ።
 ደፍሮ ፡ የሚወቅሠኝ ፡ ምንም ፡ ባይኖር ፡ ዛሬ ፡
 ከሞትሁ ፡ በኋላ ፡ ባለም ፡ ላይ ፡ ባገራ ፡
 ታሪኬ ፡ ሲነበብ ፡ ይነቀፋል ፡ ግብሬ ።

ፈላጭ ፡ ቈራጭ ፡ ሆኖ ፡ ፍርድን ፡ የሚያጣራ ፡
 ዳኛው ፡ ትውልድ ፡ ነው ፡ ጎይልን ፡ የማይፈራ ።
 ያላፈነት ፡ ጭነት ፡ የክፉን ፡ የበጎ ፡
 ተሸክሜ ፡ ስቀርብ ፡ ወደ ፡ ታሪክ ፡ ሸንጎ ፡
 አንተ ፡ አትረዳኝም ፡ የኔ ፡ ስም ፡ ሲሰደብ ፤
 ስለዚህ ፡ ግብራችን ፡ በሰይፍ ፡ አይመደብ ።
 ወንጌልን ፡ ለማጥፋት ፡ ሰይፍ ፡ ይዞ ፡ መነሣት ፡
 ማራገብ ፡ ያኸል ፡ ነው ፡ ነፋስን ፡ ወደ ፡ እሳት ፡
 ኔሮን ፡ ተጨምሮ ፡ ንጉሠ ፡ ነገሥቷ ፡
 ሮማም ፡ አልቻለች ፡ በጦር ፡ ሰራዊቷ ።
 የክርስቲያን ፡ ሃይማኖት ፡ በሰይፍ ፡ አላለቀም ፤
 ከጳውሎስ ፡ አናት ፡ ጋር ፡ ተቈርጦ ፡ አልወደቀም ።
 እዚያው ፡ ይቀመጡ ፡ ሰይፍና ፡ ጎራዴ ፤
 የምታገኝ ፡ ቢሆን ፡ ፈልግ ፡ ሌላ ፡ ዘዴ ።

ባለሟል ።

ጉልበት ፡ የንጉሥ ፡ ነው ፡ ቅጣት ፡ ለሕግ ፡ አፍራሽ ፤
 ከዚህ ፡ ሌላ ፡ ብልጎት ፡ እኔ ፡ አላውቅም ፡ ጭራሽ ።

ን ጉ ሥ ።

ይተላለቅ ፡ ብዬ ፡ ፍጥረት ፡ ይተራረድ ፡
 እንዴት ፡ ይቻለኛል ፡ ይህንን ፡ ለመፍቀድ ።
 ጸንቶ ፡ እንዲደላደል ፡ በልጽጎ ፡ መንግሥቱ ፡
 ሊተዳደር ፡ ያሻል ፡ ሁሉም ፡ እንደ ፡ እምነቱ ።
 ይህንን ፡ ማለቴ ፡ ወንጌልን ፡ ወድጄ ፡
 ትምህርቱን ፡ ስብከቱን ፡ አይደለም ፡ ፈቅጄ ።

ብዙ ፡ ዓመት ፡ የሆነው ፡ አልፎ ፡ የተረሳ ፡
 አንድ ፡ ወሬ ፡ ልንገርኸ ፡ በዚህ ፡ የተነሣ ።
 በከተማ ፡ ስሄድ ፡ አንድ ፡ ቀን ፡ በማታ ፡
 የሰማሁ ፡ መሰለኝ ፡ የሰዎች ፡ ጫጫታ ።
 ጊዜው ፡ ወገግ ፡ ያለ ፡ ነበረኝ ፡ ጨረቃ ፡
 አንዲት ፡ ሴት ፡ ስታለቅስ ፡ በወሊድ ፡ ተጨንቃ ፡
 ተቀምጦ ፡ ነበረ ፡ ባሏ ፡ ደጅ ፡ አፋ ፡ ላይ ፡
 ዐይኖቼን ፡ አቅንቶ ፡ ተክሎ ፡ ወደ ፡ ሰማይ ፡
 አምላክ ፡ ሚስቴን ፡ ማራት ፡ ይልና ፡ ቈይቶ ፡
 መልሶ ፡ አትማራት ፡ ይላል ፡ ተመልክቶ ።
 ይህን ፡ ነገር ፡ ቆሜ ፡ ካየሁኝ ፡ በኋላ ፡
 ልጁ ፡ ተወለደ ፡ ሚስቴ ፡ ተገላግላ ።
 እኔም ፡ ቀረብኩና ፡ ምንድነው ፡ ነገሩ ?
 ማራት ፡ አትማራት ፡ ያልኸበት ፡ ምስጢሩ ፡
 ብዬ ፡ ብጠይቀው ፡ መለሰ ፡ ሰውዬው ፤
 የኮከቦችን ፡ ስልት ፡ አይቼ ፡ አስተውዬው ፡
 የሚሰማማ ፡ ሲሆን ፡ ከልጄ ፡ ዕድል ፡ ጋራ ፡
 ገላግላት ፡ እላለሁ ፡ ሚስቴን ፡ ከመከራ ።
 የኮከብ ፡ አካሄድ ፡ ሲሆን ፡ ያልተሰማማ ፡
 አትማር ፡ እላለሁ ፡ ጸሎቴን ፡ አትሰማ ፡
 የሚወለደው ፡ ልጅ ፡ ዕጣው ፡ ካልተቃና ፡
 ጭራሽ ፡ ባይፈጠር ፡ የሚሻል ፡ ነውና ።
 ይህንን ፡ ሲነግረኝ ፡ በጣም ፡ ተገርሜ ፡
 አሁንም ፡ መልሼ ፡ ጠየቅሁት ፡ ደግሜ ፤
 ሲያለቅስ ፡ ሰማነው ፡ ልጅኸ ፡ ተወለደ ፤
 ታዲያ ፡ የጣው ፡ ነገር ፡ በምን ፡ መንገድ ፡ ሄደ ?

እሱም ፡ መለሰልኝ ፡ ዕድሉ ፡ ይቃናል ፤
 ከንጉሥ ፡ ልጅ ፡ ተጋብቶ ፡ ባላልጋ ፡ ይሆናል ፡
 ሲነግሥም ፡ በወንጌል ፡ አምኖ ፡ ይጠመቃል ፡
 የወጌልም ፡ እምነት ፡ በኛ ፡ አገር ፡ ይጸድቃል ፡
 ያሁኑ ፡ ሃይማኖት ፡ ይቀራል ፡ ይረሳል ፤
 የሠራነው ፡ መቅደስ ፡ ይዘጋል ፡ ይፈርሳል ።
 ምንም ፡ ቢሆን ፡ ከቶ ፡ ይሆናል ፡ ይህ ፡ ነገር ፤
 የማይቀር ፡ ነውና ፡ የማይጠረጠር ፡
 አለና ፡ ቢነግረኝ ፡ በጣም ፡ ተናድጄ ፡
 ደኅና ፡ ሁን ፡ አልኩና ፡ ካጠገቡ ፡ ሄጄ ፡
 የተከተለኝን ፡ ወታደር ፡ ሂድና ፡
 ይህን ፡ ሕፃን ፡ ሰርቀኸ ፡ ይዘኸ ፡ በቶሎ ፡ ና ፡
 ብዬ ፡ ስላዘዝሁት ፡ ገብቶ ፡ ተደብቆ ፡
 ልጄን ፡ አመጣልኝ ፡ ከተኛበት ፡ ሰርቆ ።
 ሆዱን ፡ ወጋሁና ፡ በጨቤ ፡ ቀድጄ ፡
 በደም ፡ ተለውሶ ፡ ይታይ ፡ ነበር ፡ እጄ ፡
 አውጥቼ ፡ ልጥለው ፡ ልቡን ፡ ልበጥሰው ፡
 እጄን ፡ ጨመርሁና ፡ ሆዱን ፡ ስዳስሰው ፡
 ይኸው ፡ ወታደሩ ፡ አብሮኝ ፡ የነበረ ፡
 ይብቃ ፡ ገድለውታል ፡ በደም ፡ ተነከረ ፡
 ይህስ ፡ የማይሆን ፡ ነው ፡ ከልማድ ፡ የወጣ ፤
 ባባትዬው ፡ ዐመፅ ፡ ሕፃኑ ፡ ተቀጣ ፡
 እንግዲህ ፡ አይድንም ፡ በቶሎ ፡ ይሞታል ፤
 በደም ፡ ተነከረ ፡ ይብቃ ፡ ገድለውታል ።
 እርስዎን ፡ የመሰለ ፡ መልካም ፡ ንጉሥ ፡ ከቶ ፡
 ይህን ፡ የጭካኔ ፡ መጥፎ ፡ ሥራ ፡ ሠርቶ ፡

እንደ : ምን : ይገኛል : ይልቅ : ከዚህ : ይብስ :
ወደ : ወንዝ : አውርጄ : ሕፃኑን : በፈረስ :
ባሕር : ልወርውረው : አለና : ልጣለው :
ተቀበለኝና : በሻሽ : ጠቀለለው :
ሬሳውን : ይዞ : እየገገገው :
በፈረሱ : ጋልቦ : ጥሎት : ተመለሰ ፤
እኔም : በመግደሌ : የልቤ : ደረሰ ።
ምንም : ቅር : አላለኝ : ልቤም : አላዘነ :
ካያ : ዓመት : ሆኖታል : ይህ : ነገር : ከሆነ :
በሃይማኖት : ነገር : ስጩክን : ስቀና :
እስከዚህ : ድረስ : ነው : ፍርዶ : የሚጸና ።

ባለሟል ።

እስቲ : በማን : አገር : ድካ : እንዲህ : ያስባል ?
ይህ : የሠሩት : ሥራ : በጣሙን : ይገባል ።
በጣም : ደግ : አረጉ : ይገባል : መጠርጠር ፤
መናቅ : ሞኝነት : ነው : ይህን : መሳይ : ነገር ።

ን ጉ ሥ ።

ይህ : ሰው : የታየውን : ስለ : መናገሩ :
እኔ : አልተቆጣሁም : ስላደፋፈሩ ።
ዕውቀቱ : በከከብ : በጣም : የዘለቀ :
መስሎ : ስለ : ታየኝ : አጥርቶ : ያወቀ :
እኔም : ስለማልንቅ : ይህን : ዐይነት : ሥራ :
ይሆናል : በማለት : ልቤ : በጣም : ፈራ :
ስለዚህ : ጨክኜ : ሳላመነታታ :
ልጁን : ቶሎ : ማጥፋት : ሆነብኝ : ግዴታ ።

ባለሟል ።

እንዴት : ዝም : ይበሉ : ይህን : እየሰሙ :
የሚገባውን : ነው : ንጉሥ : የፈጸሙ ።

ን ጉ ሥ ።

የነገረኝ : ትንቢት : እውነት : ከሆነማ :
የሚቀፍ : ነገር : ነው : በገሮ : ሲሰማ ።

ባለሟል ።

ስንት : ትንቢት : አለ : ባገር : የሚወራ :
ነገር : ግን : ሐሰት : ነው : ሁሉም : የፈጠራ ።

ን ጉ ሥ ።

ክፍ : ባለ : መንፈስ : ሲናገር : ጠንክሮ :
ይደንቅኸ : ነበረ : በሰማኸው : ኖሮ ።

ባለሟል ።

መቼስ : ምን : ይደረግ : ድካም : በበኩሉ :
እንዲህ : ያለ : ነገር : አለው : እንዳመሉ ።

ን ጉ ሥ ።

የቃሉ : ብርቱነት : የድምፁ : ሁኖቱ :
ዛሬም : ይደቀናል : ይመጣል : ከፊቱ ።

ባለሟል ።

እንደዚህ : ያለውን : አሟራች : ዘቀኛ :
አላገኙትም : ወይ : ቁይተው : ዳግመኛ ?

የትንቢት ፡ ቀጠሮ ።

ን ጉ ሥ ።

አይቺው ፡ አላውቅም ፡ ያንን ፡ ሰው ፡ ፈጽሞ ፡
ቤቱ ፡ የት ፡ ነው ፡ ብለው ፡ ቢጠይቁኝ ፡ ደግሞ ፡
አላስታውሰውም ፡ ጊዜው ፡ የዘገየ ፡
ታሪኩ ፡ ነውና ፡ ያረጀ ፡ የቆየ ።

ባለሟል ።

መልካም ፡ ነገር ፡ ሆነ ፡ ሕፃኑ ፡ መሞቱ ፡
ያሠጋ ፡ ነበረ ፡ አለዚያ ፡ በብርቱ ።

ን ጉ ሥ ።

ልረሳው ፡ ስፈልግ ፡ ነገሩ ፡ ከራሴ ፡
እሺ ፡ ብሎ ፡ አይጠፋም ፡ አለ ፡ በመንፈሴ ፤
ሁል ፡ ጊዜ ፡ ባንጉሌ ፡ ተቀርጾ ፡ ይኖራል ።

ባለሟል ።

እንዲህ ፡ ያለ ፡ ነገር ፡ መንፈስን ፡ ያሠራል ፡
የማይረሳ ፡ ነው ፡ ካሳብ ፡ የማይጠፋ ።

ን ጉ ሥ ።

እያንዳንዱ ፡ ፍጡር ፡ እንዲኖር ፡ በተስፋ ፡
እንዲህ ፡ ያለ ፡ ነገር ፡ ካሳቡ ፡ ይፈልቃል ፤
ከየት ፡ እንዳገኘው ፡ ለማወቅ ፡ ይጨንቃል ።

ባለሟል ።

ሰው ፡ በሕልም ፡ በንግር ፡ ሲኖረው ፡ አምልኮ ፡
ምኞቱን ፡ ይገልጻል ፡ በትንቢት ፡ አስታኮ ።

የትንቢት ፡ ቀጠሮ ።

ን ጉ ሥ ።

የሰውዬው ፡ ነገር ፡ ባሳቤ ፡ ሲመጣ ፡
አሁንም ፡ አይገባኝ ፡ የዚህ ፡ ትንቢት ፡ ጣጣ ።
ፈጠረው ፡ እንዳልል ፡ ብርቱ ፡ ነበር ፡ ቃሉ ፡
የሚያስደንቅ ፡ ነበር ፡ ሁኔታው ፡ በሙሉ ።

ባለሟል ።

ንጉሥ ፡ እንዲረዱት ፡ ተሸፍኖ ፡ እንዳይቀር ፡
አምላክ ፡ እንዲገለጥ ፡ ፈቀደ ፡ ይህ ፡ ነገር ።

ን ጉ ሥ ።

ታሪኩን ፡ ባልሰማ ፡ በድንገት ፡ ደርሼ ፡
አላውቀውም ፡ ነበር ፡ ነገሩን ፡ ጨርሼ ።

ባለሟል ።

እግዚአብሔር ፡ ነገሩን ፡ እንዲታይ ፡ አድርጎ ፡
የገለጠልዎት ፡ ለመልካም ፡ ለበጎ ፡
መሆኑ ፡ ግልጥ ፡ ነው ፤ አለዚያ ፡ ይህ ፡ ነገር ፡
ጉዳት ፡ የሚያስከትል ፡ መሆን ፡ ይችላል ፡ ነበር ።

ን ጉ ሥ ።

ምንም ፡ ሳልጠረጥር ፡ አጋጥሞኝ ፡ በድንገት ፡
እግዚአብሔር ፡ ገለጠው ፡ እንዲታሰብላችኋል ።

የትንቢት ፡ ቀጠሮ ።

ትርኢት ፡ ፪ ።

ንጉሥና ፡ አገረ ፡ ገዥ ።

ን ጉ ሥ ።

በመናገሻችን ፡ በዋናው ፡ ከተማ ፡
ሁል ፡ ጊዜ ፡ ብቀመጥ ፡ ዕውቀቱ ፡ ደካማ ፡
ጉደሎ ፡ ይሆናል ፡ በየዳር ፡ አገሩ ፡
ሥራቸውን ፡ መልካም ፡ ሹሞች ፡ የሚሠሩ ፡
መሆናቸው ፡ እንዴት ፡ ሊታወቅ ፡ ይቻላል ፡
ያዩት ፡ ነገር ፡ ሲሆን ፡ ለመፍረድ ፡ ይቀላል ፡
ስለዚህ ፡ ብዬ ፡ ነው ፡ አገር ፡ መገብባት ፡
ይህንን ፡ አውራጃ ፡ ለማየት ፡ መምጣቱ ።

አገረ ፡ ገዥ ።

ንጉሥ ፡ ሲመጡልን ፡ ደስታና ፡ ክብሩ ፡
ለሁላችንም ፡ ነው ፡ ለሕዝቡም ፡ ላገሩ ፡
ጠቃሚ ፡ ይሆናል ፡ ባይን ፡ መታየቱ ፡
ሊሻሻል ፡ ይችላል ፡ ችግሩ ፡ ጉዳቱ ።
እያንዳንዱም ፡ ዜጋ ፡ ላለው ፡ አቤቱታ ፡
እያመለከተ ፡ ለንጉሥ ፡ በቀጥታ ፡
ውሳኔ ፡ ያገኛል ፡ ሳይውልም ፡ ሳያድር ፡
ይህም ፡ ይረዳዋል ፡ ሲኖርበት ፡ ችግር ።

ን ጉ ሥ ።

መልካም ፡ ነው ፡ እንግዲህ ፡ ሁሉም ፡ በየክፍሉ ፡
ጉዳቱን ፡ ችግሩን ፡ ዘርዘሮ ፡ በሙሉ ፡
እንዲያቀርብ ፡ ይታዘዝ ፤ ዕድልም ፡ ይሰጠው ።

የትንቢት ፡ ቀጠሮ ።

አገረ ፡ ገዥ ።

ባለጉዳይ ፡ ሁሉ ፡ ይኸው ፡ የሚበልጠው ፡
በሰፈር ፡ አለቃው ፡ እየተነገረው ፡
በደል ፡ ቢሠራበት ፡ ደግሞም ፡ ቢቸግረው ፡
ያለበትን ፡ ችግር ፡ ተናግሮ ፡ እያስረዳ ፡
ፍርድ ፡ የገደለበት ፡ ደግሞም ፡ የተገደደ ፡
ሰው ፡ ቢኖር ፡ ሁሉንም ፡ ንጉሥ ፡ እያወቁ ፡
ጉዳዩን ፡ መርምረው ፡ መልሱን ፡ ሲያስታውቁ ፡
የሚሰጥ ፡ ይሆናል ፡ ለሕዝቡ ፡ ደስታ ፡
ከዚህ ፡ የበለጠ ፡ ምን ፡ አለ ፡ ውለታ ።

ን ጉ ሥ ።

መልካም ፡ ነው ፡ ያመልክት ፡ ባለጉዳይ ፡ ሁሉ ፡
ሕዝቡም ፡ እንዲረዳው ፡ ነገሩን ፡ በሙሉ ፡
ጉዳዩን ፡ ማመልከት ፡ የሚችል ፡ መሆኑ ፡
ገልጣችሁ ፡ ንገሩት ፡ ይወቅ ፡ ይህንኑ ።

ሦስተኛ ፡ ጾታ ።

ትርኢት ፡ ፩ ።

ንጉሥ ፡ ካህን ፡ ወጣት ፡ ልጅ ፡ ሎሌ ።
ሎሌ ፡ (ይገባል) ።

የክርስቲያኖች ፡ ካህን ፡ የገዳም ፡ አለቃ ፡
አሲዘው ፡ መጥተዋል ፡ የተሸፈነ ፡ ዕቃ ፡
እንሆ ፡ ቆመዋል ፡ ቢችሉ ፡ ሊገቡ ፡
የንጉሥ ፡ ፈቃድ ፡ ቢሆን ፡ በቶሎ ፡ ሊቀርቡ ።

ን ጉ ሥ ።

ግባ ፡ በለው ፡ ይቅረብ ፡ አሁን ፡ በፍጥነት ፡
ለክርስቲያን ፡ ይተርፋል ፡ የኛ ፡ ቸርነት ።

ካህን ፡ (እጅ ፡ ይገዛል) ።

የቸሩ ፡ ጌታችን ፡ ሰፊው ፡ ደግነት ፡
ሲታደል ፡ ይኖራል ፡ ለመላው ፡ ፍጥረት ፤
ክብርም ፡ ስላገኘሁ ፡ ወዲህ ፡ ለመቅረብ ፡
ያመጣሁት ፡ ዕቃ ፡ አስቤ ፡ ክልብ ፡
ለታማኝነቴ ፡ ሆኖልኝ ፡ እጅ ፡ መንሻ ፡
በጎ ፡ አሳቤን ፡ ይግለጥ ፡ እስከ ፡ መጨረሻ ።

ን ጉ ሥ ።

ተቀብሎኻለሁ ፡ በብዙ ፡ ምስጋና ፡
ምነው ፡ ምን ፡ አገኘኸ ፡ መጣኸ ፡ ወይ ፡ በደላና?

(መልኩ ፡ ያማረ ፡ አንድ ፡ ወጣት ፡ ልጅ ፡ ዕቃውን ፡ ያቀርባል ፡ ንጉሡም ፡ ትክ ፡ ብሎ ፡ ያየዋል) ።

ካህን ።

መቼም ፡ ላታክት ፡ ነው ፡ ወደዚህ ፡ ስመጣ ፡
አያልቅም ፡ ቸግራ ፡ የኑሮዬ ፡ ጣጣ ፡
ቤተ ፡ ክርስቲያኖችን ፡ በያለበት ፡ ስፍራ ፡
ጥቃትና ፡ በደል ፡ በዛብን ፡ መከራ ።
ሰዎች ፡ ይሰድቡናል ፡ ውሾች ፡ መጡ ፡ እያሉ ፡
ስድቡስ ፡ ምንም ፡ አይደል ፡ ባልጎዳን ፡ ይህ ፡ ሁሉ ፡
ነገር ፡ ግን ፡ ሹሞቼም ፡ ያለአግባብ ፡ አጠቁን ፤
ሦስት ፡ እጅ ፡ አብልጠው ፡ ነው ፡ ግብር ፡ ሲጠይቁን ፡

ጉዳይም ፡ አግኝተን ፡ ስንሄድ ፡ ከነሱ ፡
ከፍ ፡ ዝቅ ፡ እድርገው ፡ ሕግ ፡ እያፈረሱ ፡
በሕዝብ ፡ መካከል ፡ ይሰድቡናል ፡ በግፍ ፡
እናንተን ፡ መፍጀት ፡ ነው ፡ በሳትና ፡ በሰይፍ ፡
ብለው ፡ ይዝታሉ ፡ ሁል ፡ ጊዜ ፡ በይፋ ፡
እኛስ ፡ በንጉሡ ፡ ላይ ፡ አለን ፡ ሙሉ ፡ ተስፋ ፡
ሕዝብዎ ፡ ነንና ፡ ይኸ ፡ ሁሉ ፡ በደል ፡
እንዲቀር ፡ ያርጉልን ፡ ግብሩም ፡ እንዲነቀል ፡
ከስድብ ፡ ኋላ ፡ ነው ፡ ከጥቃት ፡ ከዛቻ ፡
ቀጥሎ ፡ እማመጣው ፡ ደም ፡ ማፍሰስ ፡ ዘመቻ ።

ን ጉ ሥ ።

ክርስቲያን ፡ ፈሪ ፡ ነው ፡ እሰማለሁ ፡ ሲባል ፡
መሞትን ፡ አትፍሩ ፡ ከገነት ፡ ያገባል ። (በማሾፍ) ።

ካህን ።

እኛ ፡ ለሞታችን ፡ አንፈራም ፡ ጨርሶ ፤
ግን ፡ ነፍስ ፡ የገደለ ፡ የሰው ፡ ደም ፡ አፍስሶ ፡
በመሬት ፡ ፍርድ ፡ እንኳን ፡ ካየነው ፡ ሲቀጣ ፡
እንደ ፡ ምን ፡ ያመልጣል ፡ ከፈጣሪ ፡ ቀጣ? ፡
ስለዚህ ፡ አንወድም ፡ በኛ ፡ የተነሣ ፡
ሰውን ፡ በእግዚአብሔር ፡ ዘንድ ፡ ቢያገኘው ፡ አበሳ ።
በሐሰተኛ ፡ ፍርድ ፡ ይዘው ፡ እያጉላሉ ፡
እፊቴ ፡ ላይ ፡ ተፍተው ፡ መሬት ፡ እየጣሉ ፡
ገርፈው ፡ አንገላተው ፡ በመስቀል ፡ ሲሰቅሉት ፡
ካመፀኞች ፡ ጋራ ፡ ክርስቶስ ፡ ሲገድሉት ፡
አባቴ ፡ ይቅርታን ፡ ስጣቸው ፡ ይማሩ ፡

አያውቁትምና ፡ ምን ፡ እንደሚሠሩ ፡
 ብሎ ፡ ተናገረ ፡ ለክፉ ፡ ሠሪዎቹ ።
 ይህን ፡ ተከትለን ፡ እኛም ፡ ወገኖቹ ፡
 ግፍ ፡ ለሚሠራ ፡ እንጂ ፡ አናስብም ፡ ለኛ ፡
 ይልቅ ፡ በጨካኝ ፡ ሰው ፡ በክፉ ፡ ዐመፀኛ ፡
 ተሰድቦን ፡ ተንቀን ፡ ውሾችም ፡ ተብለን ፡
 ስንሞት ፡ ጥሩ ፡ ነው ፡ ግፍን ፡ ተቀብለን ።
 እርስዎ ፡ ካሸከሮችዎ ፡ እስቲ ፡ ለምሳሌ ፡
 በጣም ፡ ቢያገለግል ፡ አንድ ፡ ታማኝ ፡ ሎሌ ፡
 ይሰጡት ፡ የለም ፡ ወይ ፡ ክብርና ፡ ሽልማት ፡
 ቃሉን ፡ በመፈጸም ፡ ትእዛዙን ፡ በመስማት ፡
 መሪር ፡ የሆነውን ፡ የክፉን ፡ ሞት ፡ ጽዋ ፡
 ደፍሮ ፡ ተቀብሎ ፡ ሕይወቱን ፡ የሠዋ ፡
 ታላቅ ፡ እንደሚሆን ፡ የሰማይ ፡ ቤት ፡ ክብሩ ፡
 ንጉሥ ፡ አይስቱትም ፡ ግልጽ ፡ ነው ፡ ነገሩ ።

ን ጉ ሥ ።

ይህንን ፡ ሃይማኖት ፡ ብትተውት ፡ ምነው ፡
 ከናንተ ፡ በስተቀር ፡ ማንም ፡ አላመነው ።



ካህን ።

ክፉ ፡ አለመሆኑን ፡ ምግባሩ ፡ ያስረዳል ፤
 የፍጡር ፡ መድኃኒት ፡ እንደ ፡ ምን ፡ ይካዳል ?
 የኛ ፡ አምላክ ፡ ደግ ፡ ነው ፡ ከሁሉም ፡ ይበልጣል ፤
 ምክሩና ፡ ትምህርቱ ፡ ከማር ፡ ይጣፍጣል ።
 እስቲ ፡ ይመልከቱት ፡ ንጉሥ ፡ ያመዛዝኑ ፡
 የቀሩት ፡ አምላኮች ፡ ጨካኞች ፡ የሆኑ ፡

መሥዋዕት ፡ ስታቀርቡ ፡ ጸሎት ፡ ስታደርሱ ፡
 ሕፃን ፡ እረዱልን ፡ የሰው ፡ ደም ፡ አፍስሱ ፤
 ሥሩልን ፡ ይላሉ ፡ የጭካኔ ፡ ሥራ ፤
 የኛ ፡ ግን ፡ ደግ ፡ ነው ፡ ለሰው ፡ የሚራራ ።
 ለበደላችሁ ፡ ሰው ፡ ይላል ፡ ደግ ፡ ሥሩ ፤
 እርስ ፡ በራሳችሁ ፡ ይላል ፡ ተፋቀሩ ፡
 ምክሩና ፡ ትእዛዙ ፡ አሳቡ ፡ ልማዱ ፡
 ሁል ፡ ጊዜ ፡ ማለት ፡ ነው ፡ በጣም ፡ ተዋደዱ ፡
 የፍቅር ፡ አምላክ ፡ ነው ፡ የፍጹም ፡ ትሕትና ፤
 የሰው ፡ ደም ፡ አፍስሱ ፡ አይለንምና ።

ን ጉ ሥ ፡ (ወደ ፡ ልጁ ፡ እያየ) ።

ደግ ፡ ነው ፡ ሰማሁኸ ፡ ይወገዳል ፡ ጣጣኸ ፤
 ይህን ፡ መሳይ ፡ ውብ ፡ ልጅ ፡ ከወዴት ፡ አመጣኸ ?
 እንዲህ ፡ ያለ ፡ ወጣት ፡ የሚመስል ፡ አበባ ፡
 ክርስቲያን ፡ ይሆን ፡ ዘንድ ፡ ምንም ፡ አይገባ ።
 እጅግ ፡ አርጎ ፡ በጣም ፡ መንፈሴ ፡ ወደደው ፤
 እኔ ፡ ዘንድ ፡ ይቀመጥ ፡ እባክኸ ፡ ልውሰደው ።

ካህን ።

እውነት ፡ ነው ፡ ይደንቃል ፡ በጣም ፡ ውብ ፡ ነው ፡ መልኩ ፤
 ይበልጡን ፡ ይደንቃል ፡ ቢሰሙት ፡ ታሪኩ ።

ን ጉ ሥ ።

አባቱ ፡ ማን ፡ ይሆን ፡ ወዴት ፡ ነው ፡ አገሩ ?

ካህን ።



ታሪኩን ፡ ያድምጡኝ ፡ ብዙ ፡ ነው ፡ ነገሩ ፡
 እንደ ፡ ልማዳችን ፡ አንድ ፡ ቀን ፡ ሌሊት ፡
 ስንጸልይ ፡ አድረን ፡ ማለፍ ፡ በጣት ፡
 ከቤተ ፡ ክርስቲያን ፡ ድንገት ፡ ስንወጣ ፡
 የሕፃን ፡ ልጅ ፡ ልቅሶ ፡ ከገራችን ፡ መጣ ።
 ኋላም ፡ ብቅ ፡ ብንል ፡ በጨርቅ ፡ ጠቅልለው ፡
 ጥለውት ፡ ሄደዋል ፡ ሙዳይ ፡ አስመስለው ።
 እኔም ፡ ጎንበስ ፡ ብል ፡ አየሁ ፡ ልብሱን ፡ ዘልቆ ፡
 የተኛበት ፡ መሬት ፡ በደም ፡ ተጨማልቆ ፡
 ከዚያም ፡ ገለጥኩና ፡ ብመለከት ፡ በጣም ፡
 ደግነቱ ፡ ያ ፡ ቀን ፡ ተመልሶ ፡ አይመጣም ፡
 ያየሁትን ፡ ነገር ፡ ሳስበው ፡ ያመኛል ፤
 ዛሬም ፡ ሳስታውሰው ፡ ያንገፈግፈኛል ።
 የሕፃን ፡ አካሉ ፡ በደም ፡ ተጥለቅልቆ ፡
 ሆዱንም ፡ አየሁት ፡ ቈሰሎ ፡ ተሠንጥቆ ።
 ምን ፡ ዐይነት ፡ ጨካኝ ፡ ነው ፡ ይህን ፡ ጉድ ፡ የሠራ ፤
 የሚያስለቅስ ፡ ነበር ፡ በጣም ፡ የሚያስፈራ ።
 የቈሰለው ፡ ቦታ ፡ ሆዱን ፡ የተበሳው ፡
 እስከ ፡ ዛሬ ፡ ድረስ ፡ ይታያል ፡ ጠባሳው ።
 ደሙን ፡ አጠብቀውና ፡ ተጨነቀች ፡ ነፍሴ ፡
 በቶሎ ፡ ጋልቤ ፡ ሄጄ ፡ በፈረሴ ፡
 አፈናጠጥኩና ፡ አመጣሁ ፡ ወጌሻ ፤
 ሕፃኑን ፡ አየና ፡ ብዙ ፡ ገንዘብ ፡ ሲሻ ፡
 ሰፍቼ ፡ እንዳድነው ፡ ሰማኒያ ፡ ብር ፡ አምጣ ።

አለዚያ ፡ እንቢ ፡ ብሎ ፡ ተነግሮ ፡ ወጣ ።
 እኔም ፡ ይዳን ፡ እንጂ ፡ እከፍላለሁ ፡ ብዬ ፡
 ደርሶ ፡ የተረፈኝ ፡ ሀብታም ፡ ሰው ፡ መስዬ ፡
 ገንዘቡን ፡ ሰጠሁት ፤ እሱም ፡ እሺ ፡ ብሎ ፡
 ወዲያው ፡ ቍስሉን ፡ ሰፍቶ ፡ አከመው ፡ በቶሎ ።
 ከዚያም ፡ የእግዚር ፡ ጥበብ ፡ ይደንቃል ፡ በብዙ ፤
 እየፋፋ ፡ ሄደ ፡ እያማረ ፡ ወዙ ።
 ሞግዚት ፡ ቀጥራለት ፡ ደሙ ፡ እየታደሰ ፡
 ይኸው ፡ እንደሚያዩት ፡ ለዚህ ፡ ወግ ፡ ደረሰ ።
 በእግዚአብሔር ፡ ታምር ፡ ነው ፡ ይኸ ፡ ልጅ ፡ የዳነ ፡
 ኻያ ፡ ዓመት ፡ መልቶታል ፡ ይህ ፡ ነገር ፡ ከሆነ ።

ን ጉ ሥ ።

እንዲህ ፡ ያለ ፡ ታሪክ ፡ እንዲህ ፡ ያለ ፡ ወሬ ፡
 ገሮዎቹም ፡ አልሰሙ ፡ እኔስ ፡ እስከ ፡ ዛሬ ።
 እውነትም ፡ በብዙ ፡ ይገርማል ፡ ታሪኩ ፤
 እንዴት ፡ ያስደንቃል ፡ ቁመቱና ፡ መልኩ ፡
 ለኔ ፡ ብትሰጠኝ ፡ እወዳለሁ ፡ በጣም ።

ካህን ።

ከኔ ፡ ጋር ፡ ካልሆነ ፡ ከገዳም ፡ አይወጣም ፡
 ደግሞ ፡ ግን ፡ አጥብቀው ፡ ንጉሥ ፡ ከፈቀዱት ፡
 እንቢ ፡ ልል ፡ አልቸልም ፡ በውነት ፡ ከወደዱት ፡
 የገዳሙ ፡ ሰዎች ፡ ሁሉም ፡ ያፈቅሩታል ፡
 ልክ ፡ እንደ ፡ ልጃቸው ፡ ይመለከቱታል ።

መቅረቱን ፡ ሲሰሙ ፡ በጣሙን ፡ ያዝናሉ ፡
ይህንን ፡ ማለቱ ፡ ጠባዩና ፡ ዐመሉ ፡
ተመስጋኝ ፡ መሆኑን ፡ ልናገር ፡ ነው ፡ እንጅ ፡
ጠልቼስ ፡ አይደለም ፡ መስጠት ፡ ይህን ፡ ልጅ ።

ን ጉ ሥ ።

ትእዛዝ ፡ እሰጣለሁ ፡ ጉዳይኸ ፡ እንዲያልቅ ፤
ልጁም ፡ ይቁይና ፡ ጥቂት ፡ ይጠብቅ ።
ሁሉን ፡ አደርጋለሁ ፡ ምንም ፡ አይቸገር ፤
ምንም ፡ አይጉድልበት ፡ አስፈላጊው ፡ ነገር ፡
እንደ ፡ ልጄ ፡ አድርጌ ፡ ይኖራል ፡ በደኅና ፤
በሰማሁት ፡ ታሪክ ፡ አዝኛለሁና ።
እስቲ ፡ ልጠይቅኸ ፡ መልሼ ፡ እንደ ፡ ገና ፡
ማነው ፡ ከናንተ ፡ ደጅ ፡ የጣለው ፡ አምጥቶ ?

ካህን ።

አምጭው ፡ መቼ ፡ ታየ ፡ ማን ፡ ዐወቀው ፡ ከቶ !

ን ጉ ሥ ።

ይህ ፡ የምትነግረኝ ፡ በውነት ፡ አስደናቂ ፤
የሚያስገርም ፡ ጉድ ፡ ነው ፡ እጅግ ፡ አስቃቂ ።

ካህን ።

ማመን ፡ ያስቸግራል ፡ ሲያስቡት ፡ ንጉሥ ፡ ሆይ ።

ን ጉ ሥ ።

እንዲደን ፡ እንዲተርፍ ፡ እስካሁን ፡ እንዲቁይ ፡
በመፈለጉ ፡ ነው ፡ እግዚር ፡ በመፍቀዱ ።

ካህን ፡

ቀስሉን ፡ ንጉሥ ፡ ቢያዩት ፡ ያለውን ፡ በሆዱ ፡
የማይታመን ፡ ነው ፡ እንዴት ፡ እንደ ፡ ዳነ ።

ን ጉ ሥ ፡ (ልጁን ፡ ይጠይቀዋል) ።

የተወለድክበት ፡ ወዴት ፡ እንደ ፡ ሆነ ፡
እስቲ ፡ ልጠይቅኸ ፡ አታውቅም ፡ ወይ ፡ አንተ ?

ወጣት ።

ዐይኔ ፡ ወላጆቼን ፡ ያልተመለከተ ፡
እናቴን ፡ አባቴን ፡ የማላውቅ ፡ ጨርሼ ፡
ፍጹም ፡ ምስኪን ፡ ልጅ ፡ ነኝ ።

ካህን ።

በታምር ፡ ደርሼ ፡

ባላድነው ፡ እኔ ፡ አሳክሜ ፡ ቶሎ ፡
ሞቶ ፡ ይቀር ፡ ነበር ፡ በደም ፡ ተበክሎ ።

ን ጉ ሥ ።

ዘመድኸን ፡ ወገንኸን ፡ ኋላ ፡ በመጠየቅ ፡
እንደ ፡ ምን ፡ አቃተኸ ፡ ለማግኘት ፡ ለማወቅ ?

ወጣት ።

በምን ፡ ዐይነት ፡ መንገድ ፡ እንዴትስ ፡ አድርጌ ፡
ማግኘት ፡ እችላለሁ ፡ እነሱን ፡ ፈልጌ ?
ከሳቸው ፡ በስተቀር ፡ ደግሞም ፡ ከፈጣሪ ፡
ለኔ ፡ አሳዳጊ ፡ በኅ ፡ ሥራ ፡ ሠሪ ።

የትንቢት : ቀጠሮ ።

ምንም : ዘመድ : የለኝ : ጨርሶ : ባለም : ላይ ።

ን ጉ ሥ ።

ሲያስቡት : ይገርማል : በውነት : ያንተ : ጉዳይ :
አሁን : ግን : አታስብ : ከልቤ : በመውደድ :
እኔ : እሆንካለሁ : አባትና : ዘመድ ።

ወጣት ።

እግዚር : አልጣለኝም : በጌትም : ካህን :
እኔን : አሳክመው : እንዲህ : እንዲያድኑ :
ዛሬም : ንጉሥ : ለኔ : ዘመድ : እንዲሆኑ :
በታምር : አዘዘ : እንሆ : ፈቀደ ።

ካህን ።

በጨቤ : ተወግቶ : ሆዱ : ተቀደደ :
ከሞተ : በኋላ : በእግዚር : ታምር : ተርፎ :
ከዚያች : መጥፎ : ሰዓት : ከዚያች : ደቂቃ : አልፎ :
ይኸው : ዛሬ : ደግሞ : ለዚህ : ማዕርግ : በቃ :
በውነት : ፈጣሪ : ነው : የዚህ : ልጅ : ጠበቃ ።
ታሪኩን : ሳስበው : በጣም : ይገርመኛል :
ላምላክ : የሚሳነው : ምን : ነገር : ይገኛል ?

ን ጉ ሥ ።

በኛ : በሰዎች : ዘንድ : እምነት : ካልገደለ :
ላምላክ : የሚሳነው : ምንም : ነገር : የለ ።

የትንቢት : ቀጠሮ ።

ካህን ።

ልቤ : እንዳይሠጋ : መንፈሴ : እንዳይፈራ :
ከዛሬ : ዝምሮ : ይህን : ልጅ : አደራ :
ለንጉሥ : ሰጥቻለሁ ።

ን ጉ ሥ ።

አታስብ : አትሥጋ :

ይኸው : እኔን : አምኖ : ከኔ : የተጠጋ :
መሆኑን : ዐውቄ : እንደ : ልጄ : አድርጌ :
እኔ : አኖረዋለሁ : በክብር : አሳድጌ ።

ትርጉሙት : ፫ ።

(ካህን : ወጣ : ልጁም : አብሮ) ።

ን ጉ ሥ : (ብቻውን) ።

እውነት : ያ : ሰው : ኮከብ : አሳምሮ : ያውቃል :
አይደለም : በከንቱ : የተናገረው : ቃል ።
ይህ : ልጅ : ባለዕጣ : ነው : ላንድ : ዕድል : የታጨ :
ቢያመልጥማ : ኖሮ : ልቤ : በተቁጨ ።
አሁን : ግን : ከሱ : ዕጣ : የኔ : ዕጣ : በለጠ ፤
እንዴት : ቀስሎ : ድኖ : ከሞት : አመለጠ ?
ይሁን : እንጂ : አሁንም : ገብቷል : በኔው : እጅ :
አንድ : ዘዴ : አላጣም : ለዚህ : የሚበጅ ።
እንዴት : ያቅተኛል : እኔ : እሱን : ለማጥፋት :
መዘግየት : መጥፎ : ነው : አሁን : ማንቀላፋት ።
ዛሬ : ነገ : ሳልል : ሳይዘገይ : ሰዓቱ :

ትእዛዝ ፡ እስጣሊሁ ፡ እንዲፈጸም ፡ ሞቱ ።
 እስቲ ፡ ይህን ፡ ጉዳይ ፡ በረጋ ፡ ጎሊና ፡
 ልየው ፡ ላመዛዝነው ፡ በፊት ፡ በጽሑፍ ።
 ሰው ፡ ሁል ፡ ጊዜ ፡ ቁል ፡ ነው ፡ ሞኝ ፡ ነው ፡ ደካማ ፡
 ከስሜቱ ፡ በቀር ፡ ጥበብ ፡ የማይሰማ ።
 ስለዚህ ፡ ወጣት ፡ ልጅ ፡ ካባቱ ፡ አንደበት ፡
 በድንገት ፡ ደርሼ ፡ የሰማሁት ፡ ትንቢት ፡
 እውነት ፡ ይሆን ፡ ብዬ ፡ አምኜ ፡ ባልፈራ ፡
 ልገድለው ፡ አስቤ ፡ ያንን ፡ ክፉ ፡ ሥራ ፡
 ባልሠራሁ ፡ ነበረ ፤ ዳሩ ፡ ግን ፡ በእእምሮ ፡
 ነገሩን ፡ ሲያስተውለው ፡ አሳቤ ፡ መርምሮ ፡
 ቁልነት ፡ ነው ፡ እንጂ ፡ እንዲያው ፡ ሞኝነቱ ፤
 አይገባም ፡ ነበር ፡ ይህንን ፡ መፍራቱ ።
 እውነት ፡ እንደ ፡ ሆነ ፡ ንግሩ ፡ ትንቢቱ ፡
 ልገድለው ፡ ማሰቤ ፡ ሞኝነት ፡ ነው ፡ ከንቱ ።
 የእግዚአብሔር ፡ ውሳኔ ፡ ቃሉ ፡ እንዲጸና ፡
 ትንቢቱ ፡ ሊፈጸም ፡ ያስፈልጋልና ፤
 ብገድለው ፡ ኖሮማ ፡ አሳቤ ፡ ቢቃና ፡
 ፈረስ ፡ ማለት ፡ ነው ፡ ንግሩ ፡ ትንቢቱ ፤
 ፈራሽ ፡ ካደረገው ፡ ሰው ፡ በግል ፡ ጉልበቱ ፡
 ምኑን ፡ ትንቢት ፡ ሆነ ፡ መወሰኑም ፡ ከላይ ፡
 ከፈጣሪ ፡ ጌታ ፡ ከእግዚአብሔር ፡ ከሰማይ ፡
 የለውም ፡ ማለት ፡ ነው ፡ ምንም ፡ ዐይነት ፡ ዋጋ ፡
 ከንቱ ፡ ነው ፡ ማለት ፡ ነው ፡ ፍጻሜው ፡ ያልረጋ ።
 ከእግዚአብሔር ፡ ከሆነ ፡ ትንቢት ፡ የሚሰጠው ፡

አይችልም ፡ ፈጽሞ ፡ ማንም ፡ ሊለውጠው ።
 መለወጥ ፡ ካልቻልኩኝ ፡ የጌታን ፡ ውሳኔ ፡
 ልጁን ፡ ልግደል ፡ ብዬ ፡ ለምን ፡ ሞክርኩ ፡ እኔ ?
 ደግሞስ ፡ ይኸ ፡ ትንቢት ፡ ሐሰት ፡ እንደ ፡ ሆነ ፡
 ይህ ፡ ይፈጸም ፡ ብሎ ፡ ጌታ ፡ ካልወሰነ ፡
 ውሸት ፡ ነው ፡ ማለት ፡ ነው ፡ ንግሩ ፡ ትንቢቱ ፤
 ሥጋቴም ፡ ፍራቴም ፡ ሞኝነት ፡ ነው ፡ ከንቱ ።
 ልጁንም ፡ ለመግደል ፡ ማሰብም ፡ መሞከር ፡
 እንደዚህ ፡ ከሆነ ፡ ባልተገባኝ ፡ ነበር ።
 ስለዚህ ፡ ሳስበው ፡ በመልካም ፡ ጎሊና ፡
 በሁለቱም ፡ መንገድ ፡ መች ፡ ያስኬደኝና ።
 እውነት ፡ እንደ ፡ ሆነ ፡ ብጣጣር ፡ በከንቱ ፡
 ሊለወጥ ፡ አይችልም ፡ ንግሩ ፡ ትንቢቱ ።
 ውሸት ፡ እንደ ፡ ሆነ ፡ የትንቢቱ ፡ ነገር ፡
 ይህን ፡ ልጅ ፡ ለመግደል ፡ መጣጣር ፡ መሞከር ፡
 ሆኖ ፡ ይቆጠራል ፡ ከንቱ ፡ ወንጀል ፡ መሥራት ፤
 እኔም ፡ አይገባኝ ፡ ሐሰት ፡ ነገር ፡ መፍራት ።
 በመልካም ፡ ጎሊና ፡ ጉዳዩን ፡ ሳስተውለው ፡
 እውነተኛ ፡ ነገር ፡ እንሆ ፡ ይኸ ፡ ነው ።
 ዳሩ ፡ ግን ፡ ቢያስተውልም ፡ በመንፈሱ ፡ ፈርዶ ፡
 በጎሊና ፡ መንገድ ፡ የሰው ፡ ልጅ ፡ መች ፡ ሄዶ ፡
 ግብዝ ፡ በመሆኑ ፡ ጠባዩ ፡ ደካማ ፡
 የጎሊናን ፡ ብይን ፡ ምን ፡ ጊዜም ፡ አይሰማ ።
 አስተዋይነትን ፡ መርጦ ፡ ሳይቀበል ፡
 ዘላለም ፡ ይኖራል ፡ ስሜቱን ፡ ሲከተል ።

የትንቢት ፡ ቀጠሮ ።

እኔም ፡ ማመዛዘን ፡ ያዘዘኝን ፡ ጥሼ ፡
ከንቱ ፡ ሞኝነቱን ፡ አሁንም ፡ አድሼ ፡
ስሕተት ፡ ልሠራ ፡ ነው ፡ እዚያው ፡ ተመልሼ ።

(ንጉሥ ፡ ያጨበጭባል ፤ አንድ ፡ አሽከር ፡ ይገባል) ።
(ደብዳቤ ፡ ይጽፋል) ።

ያንን ፡ እንግዳ ፡ ልጅ ፡ ትእዛዝ ፡ እንድሰጠው ፡
በፍጥነት ፡ አስገባው ፡ ወዲህ ፡ ቅረብ ፡ በለው ።

(ልጅ ፡ ይመጣል) ።

በድንገት ፡ አሰብሁኝ ፡ አሁን ፡ አንድ ፡ ነገር ፡
ሕዝብ ፡ ለመቃኘት ፡ ለመጎብኘት ፡ አገር ፡
እንሆ ፡ ከመጣሁ ፡ ወዲህ ፡ ወደ ፡ ገጠር ፡
ብዙ ፡ ወር ፡ ሆኖኛል ፤ አንተ ፡ ግን ፡ በከንቱ ፡
እዚህ ፡ አትጉላላ ፤ እቤተ ፡ መንግሥቱ ፡
ሂድኖ ፡ ጠብቀኝ ፤ ሁሉንም ፡ አስቤ ፡
እኔ ፡ ለእንደራሴው ፡ ጽፊያለሁ ፡ ደብዳቤ ።
ይህንን ፡ ደብዳቤ ፡ ይዘኝ ፡ በማለዳ ፡
ተነሥተኝ ፡ እንድትሂድ ፡ እዚህ ፡ አትጎዳ ።

አራተኛ ፡ ጾታ ።

ትርኢት ፡ ፩ ።

የንጉሥ ፡ ልጅ ፡ ጓደኛዋ ፡ የወታደር ፡ አለቃ ፡ ወታ
ደር ፡ ወጣት ፡ ልጅ ።

(ሁለት ፡ ልጅ ፡ አገረዶች ፡ ይጫወታሉ) ።

የትንቢት ፡ ቀጠሮ ።

የንጉሥ ፡ ልጅ ።

እስቲ ፡ ልለምንሽ ፤ ባማረው ፡ ድምፅሽ ፡
ልቤን ፡ ደስ ፡ ይበለው ፡ ዝፈኝ ፡ እባክሽ ፡
የስፍራው ፡ ውብነት ፡ ያበባውም ፡ ቃኖ ፡
በጣም ፡ የተሰጠ ፡ ስምም ፡ ነውኖ ።

(ጓደኛዋ ፡ ትዘፍናለች ፤ የንጉሥ ፡ ልጅ ፡ አንድ ፡ የተኛ ፡ ሰው ፡
አይታ ፡ ትመጣለች) ።

በጣም ፡ የተዋበ ፡ መልኩ ፡ ሰውነቱ ፡
እጅግ ፡ የሚያሳዝን ፡ በወጣትነቱ ፡
እጅግ ፡ አስደናቂ ፡ የውበቱ ፡ ነገር ፡
ምሳሌ ፡ የሌለው ፡ ጭራሽ ፡ በዚህ ፡ አገር ፡
አይተን ፡ የማናውቀው ፡ ከዚህ ፡ ቀደም ፡ ከቶ ፡
እኅቴ ፡ አንድ ፡ ጉልማሳ ፡ አየሁኝ ፡ ተኝቶ ።
ደግሞ ፡ ከንጉሥ ፡ ዘንድ ፡ አምጥቷል ፡ ደብዳቤ ፤
ገልጫ ፡ ለማንበብ ፡ ፈልጓል ፡ አሳቤ ።
ምን ፡ አግኝቶት ፡ ይሆን ፤ አባቱ ፡ ከጻፈ ፡
ይኸው ፡ ስጠባበቅ ፡ ብዙ ፡ ቀን ፡ አለፈ ።

ጓ ደ ኛ ዋ ።

አትንኪ ፡ ይቅርብሽ ፡ አድምጪኝ ፡ እኅቴ ፡ ሆይ ፤
በንደራሴው ፡ በኩል ፡ ይደርሰን ፡ የለም ፡ ወይ ?
ስርቀሽ ፡ ስታነቢ ፡ የደብዳቤውን ፡ ቃል ፡
ይኸ ፡ ሰው ፡ ምናልባት ፡ ከንቅልፉ ፡ ይነቃል ።

የትንቢት ፡ ተጠሮ ።

የንጉሥ ፡ ልጅ ።

ይቅር ፡ እውነትሽ ፡ ነው ፡ እንግባ ፡ እቤታችን ፤
የሽርሽሩም ፡ ጊዜ ፡ አልፏል ፡ ሰዓታችን ።

(ጥቂት ፡ ከሄዱ ፡ በኋላ) ።

የንጉሥ ፡ ልጅ ።

ይህንን ፡ ደብዳቤ ፡ ሳላይ ፡ ስለ ፡ ቀረ ፡
ልቤ ፡ ምነው ፡ በጣም ፡ ፈራ ፡ ተሸበረ ።
በዘዴ ፡ ቀስ ፡ ብዬ ፡ በብዙ ፡ ጥንቃቄ ፡
ምንም ፡ ቢሆን ፡ አይሆን ፡ ካላየሁ ፡ ሰርቄ ።

(ደብዳቤውን ፡ ከሰውዬው ፡ ደረት ፡ ላይ ፡ ከመያዣው ፡ ውስጥ ፡
አንሥታ ፡ ጥቂት ፡ ፈቀቅ ፡ ብላ ፡ የንጉሡ ፡ ልጅ ፡ ታነባለች) ።

የንጉሥ ፡ ልጅ ።

እኅቴ ፡ ሆይ ፡ ተመልከች ፡ በጣም ፡ ያሳዘናል ፤
የዚህ ፡ ደብዳቤ ፡ ቃል ፡ እንሆ ፡ እንዲህ ፡ ይላል ፤
ይድረስ ፡ ለእንደራሴ ፡ ይህንን ፡ ወረቀት ፡
ይዞልኸ ፡ የመጣ ፡ ይህ ፡ የሚያምር ፡ ወጣት ፡
ጥፋት ፡ ሠርቷልና ፡ በጣም ፡ የበረታ ፡
ቶሎ ፡ እንደ ፡ ደረሰ ፡ በፊት ፡ እንደ ፡ ጌታ ፡
አስተናግደውና ፡ በጣም ፡ አቀማጥለው ፤
ኋላም ፡ በማግስቱ ፡ በቶሎ ፡ አስገድለው ።
ደግሞም ፡ ስለ ፡ ሆነ ፡ ይኸ ፡ ጉዳይ ፡ ብርቱ ፡
ጻፍልኝ ፡ በፍጥነት ፡ ሲፈጸም ፡ መሞቱ ።

የትንቢት ፡ ተጠሮ ።

ጓ ደ ኛ ዋ ።

ምን ፡ አጥፍቶ ፡ ይሆን ፡ ያሳዘናል ፡ በጣም ፤
የበረታ ፡ ወንጀል ፡ ዐመፅም ፡ አያጣም ።

የንጉሥ ፡ ልጅ ።

ተይ ፡ እንዲህ ፡ አትበይ ፡ ፍርዱ ፡ ሳይጣራ ፤
ምናልባት ፡ ጠላት ፡ ነው ፡ ይህንን ፡ የሠራ ፡
ለሞት ፡ የሚሰጠው ፡ ይህን ፡ መሳይ ፡ ወጣት ፡
ንጉሥ ፡ የሚያስጨክን ፡ የበረታ ፡ ኅጢአት ፡
አይችልም ፡ ሊሠራ ፤ አንድ ፡ ተንከፊል ፡ አለ ፤
ንጉሥ ፡ ይሳሳታል ፡ እየተታለለ ።

ጓ ደ ኛ ዋ ።

አንቺ ፡ እንደሚመስልሽ ፡ ቢሞኝም ፡ ቢታለል ፡
ይገባል ፡ ሁል ፡ ጊዜ ፡ የንጉሥ ፡ ቃል ፡ መቀበል ።
ሰርቀሽ ፡ በማንበብሽ ፡ ጥፋት ፡ ስትሠራ ፡
ደግሞ ፡ ማን ፡ አረገሽ ፡ ጉዳዩን ፡ መርማሪ ፡
ይልቅስ ፡ እንሂድ ፡ እቦታው ፡ መልሼ ፤
ሰዎች ፡ ያገኙናል ፡ በቶሎ ፡ ተነሺ ።

የንጉሥ ፡ ልጅ ።

ይህ ፡ ልጅ ፡ ቢያሳዘነኝ ፡ የለበትም ፡ ክፋት ፡
እባክሽ ፡ ላድነው ፡ ከታዘዘው ፡ ጥፋት ።

ጓ ደ ኛ ዋ ።

ንጉሥ ፡ የላቸውም ፡ ሌላ ፡ ልጅ ፡ ያላንቺ ፤
ስለዚህ ፡ በፍቅር ፡ አባትሽን ፡ ልትረቺ ፡

የትንቢት ፡ ቀጠሮ ።

ይቻልሽ ፡ ይሆናል ፡ ከተገኘ ፡ ዘዴ ፡
ምሕረትን ፡ ካገኘ ፡ የይም ፡ ነው ፡ ፈቃድ ።

የንጉሥ ፡ ልጅ ።

አንቺስ ፡ መቸ ፡ አጣሽው ፡ ንጉሥ ፡ ይወዳኛል ፡
እጅግ ፡ አለመጠን ፡ በብዙ ፡ ያምኑኛል ፡
ነኝ ፡ ልል ፡ እችላለሁ ፡ የሥልጣን ፡ ተካፋይ ፡
አንድ ፡ ዐይነት ፡ አድርገው ፡ በጣም ፡ ተመሳሳይ ፡
ሁለት ፡ ማኅተም ፡ ነው ፡ ለመንግሥት ፡ ያሠሩ ፡
አንዱን ፡ ለኔ ፡ ሰጥተው ፡ እንዲህ ፡ ተናገሩ ፡
«እኔ ፡ በሕይወቴ ፡ በዚች ፡ ዓለም ፡ ውስጥ ፡
«ምንም ፡ ነገር ፡ የለኝ ፡ ካንቺ ፡ የሚበልጥ ፡
«ይህ ፡ አንደኛው ፡ ማኅተም ፡ በእጅሽ ፡ ይቀመጥ ፡
«የተቸገርሽበት ፡ ነገር ፡ ስታገኝ ፡
«እኔን ፡ በየጊዜው ፡ ከምትለምኝ ፡
«የምትፈልገውን ፡ ለኔ ፡ ሳታሰሚ ፡
«ማዘዣውን ፡ ጽፈሽ ፡ ማኅተሚን ፡ አትሚ ፡
«ጉዳይ ፡ ሁሉ ፡ ይሁን ፡ በጅሽ ፡ ተፈጸሚ ።
ንጉሡ ፡ ከሰጡኝ ፡ እንዲህ ፡ ያለ ፡ ሥልጣን ፡
ይህን ፡ ሰው ፡ ለማዳን ፡ እንደ ፡ ምን ፡ ዘዴ ፡ አጣን ?
ሌላ ፡ ልጻፍና ፡ በዚህኛው ፡ ፈንታ ፡
አትሚ ፡ ልለውጥ ፡ ቀስ ፡ ብዬ ፡ በርጋታ ፡
ይህን ፡ ግን ፡ አሁኑን ፡ እኔው ፡ በገዛ ፡ እጄ ፡
የፍርዱን ፡ ደብዳቤ ፡ ልጣለው ፡ ቀድጄ ፡
ጥፋትም ፡ በያጠፋ ፡ ከእግራቸው ፡ ወድቄ ፡
ባስምረው ፡ ምን ፡ አለ ፡ ይቅርታ ፡ ጠይቄ ።

የትንቢት ፡ ቀጠሮ ።

ን ደ ኛ ዋ ።

እንዲህ ፡ ያለ ፡ ማኅተም ፡ በጅሽ ፡ ከያዝሽማ ፡
ይህ ፡ ዘዴ ፡ መልካም ፡ ነው ፡ በጣም ፡ የሚስማማ ።
(የንጉሥ ፡ ልጅ ፡ ደብዳቤ ፡ ጽፋ ፡ ትተካና ፡ የቀድሞውን ፡ ትቀዳለች) ።

የንጉሥ ፡ ልጅ ።

እንግዲህ ፡ እንሂድ ፡ እንግባ ፡ በቶሎ ፡
ማንም ፡ ሰው ፡ ሳያየን ፡ ድንገት ፡ ብቅ ፡ ብሎ ።

ትርኢት ፡ ፪ ።

የወታደር ፡ አለቃና ፡ ወታደር ።

የወታደር ፡ አለቃ ።

ለቤተ ፡ መንግሥቱ ፡ ለግቢው ፡ ጥበቃ ፡
ሊሆን ፡ ያስፈልጋል ፡ መንፈስህ ፡ የነቃ ።

ወታደር ።

በግራ ፡ በቀኝም ፡ ማስተዋሉን ፡ ሳልተው ፡
ይመለከታሉ ፡ ዐይኖቼ ፡ ተከፍተው ።

የወታደር ፡ አለቃ ።

በዚህ ፡ ግቢ ፡ ገብተው ፡ የሚዘዋወሩ ፡
ከውጭ ፡ የመጡ ፡ ሰዎች ፡ እንዳይኖሩ ፡
ሊሆኑ ፡ ይገባል ፡ ዐይኖችሽ ፡ የበሩ ።

የትንቢት ፡ ቀጠሮ ።

ወታደር ።

የጠበቀ ፡ እንዲሆን ፡ የግቢው ፡ ጸጥታ ፡
እመረምራለሁ ፡ እያንዳንዱን ፡ ቦታ ።

የወታደር ፡ አለቃ ።

ይልቁንም ፡ ንጉሥ ፡ በሌሉበት ፡ ጊዜ፤
ለዘብ ፡ አጠባበቅ ፡ የወጣው ፡ ትእዛዜ ፡
መሆኑን ፡ አትርሳ ፡ ጠንካራና ፡ ብርቱ ።

ወታደር ።

የዘቡ ፡ ጥበቃ ፡ በቤተ ፡ መንግሥቱ ፡
ጠንካራ ፡ መሆኑ ፡ አይጠረጠርም ፤
እንኳን ፡ ሰው ፡ ይቅርና ፡ ወፍ ፡ በዚህ ፡ አይዞርም ።

የወታደር ፡ አለቃ ።

አንዳንድ ፡ ወታደሮች ፡ ይህንን ፡ ጥበቃ ፡
ሲሠሩ ፡ አልሆኑም ፡ ተመልካች ፡ ጠንቃቃ ፡
ባለማየታቸው ፡ ግቢውን ፡ ሲቃኙ ፡
ሰዎች ፡ ተይዘዋል ፡ ገብተው ፡ የተገኙ ።
አንተም ፡ ስትፈጽም ፡ ይህን ፡ ብርቱ ፡ ሥራ ፡
በላይም ፡ በታችም ፡ በቀኝም ፡ በግራ ፡
ደገና ፡ አድርገክ ፡ ፈትሽ ፤ አስተውለክ ፡ ተመልከት ፤
ገብቶ ፡ የተገኘው ፡ አሁን ፡ በቀደምለት ፡
እብድ ፡ ሰው ፡ ነበረ ፡ የሌለው ፡ አእምሮ ፡
መግባት ፡ የለበትም ፡ ማንም ፡ እዚህ ፡ ደፍሮ ።

የትንቢት ፡ ቀጠሮ ።

ይልቁንም ፡ አሁን ፡ ጊዜና ፡ ሰዓቱ ፡
የሚመጡበት ፡ ነው ፡ ወዲህ ፡ ልዕልቲቱ ።
ስለዚህ ፡ ተመልከት ፡ እየዞርክ ፡ ቃኘው ፤
ንቁ ፡ ወታደር ፡ ነው ፡ አጥፊን ፡ የሚያገኘው ፡
መመልከት ፡ የማይችል ፡ ሰነፋ ፡ ፈዛዛ ፡
ጥበቃው ፡ ከንቱ ፡ ነው ፡ መቃኘቱም ፡ ዋዛ ።
ተስፋ ፡ አደርጋለሁ ፡ ደንቡን ፡ ተከትዬ ፡
የገለጥኩልክን ፡ ታስተውላለክ ፡ ብዬ ።

ወታደር ።

የሰጡኝን ፡ ትእዛዝ ፡ ምንም ፡ ሳይዛባ ፡
እፈጽማለሁኝ ፡ ሁሉን ፡ በሚገባ ።

ትርኢት ፡ ፫ ።

(ወታደሩ ፡ እየተዘዋወረ ፡ ሲፈትሽ ፡ አንድ ፡ ሰው ፡ ተኝቶ ፡ ያገኛል) ።

ወታደርና ፡ ወጣቱ ፡ ልጅ ።

ወታደር ።

እዚህ ፡ የተኛኸው ፡ ማኘክ ፡ አንተ ፡ ተነሥ ፤

(ይቀሰቅሰውና ፡ ያስነግዋል) ።

ልዕልቲ ፡ ሁሉ ፡ ቀን ፡ ነፋስ ፡ ለመናፈስ ፡
በዚህ ፡ አታክልት ፡ ውስጥ ፡ እዚህ ፡ ቦታ ፡ ድረስ ፡
አታውቅም ፡ ወይ ፡ አንተ ፡ እንደምትመጣ ፡
እዚህ ፡ የሚገኝ ፡ ሰው ፡ ደግሞ ፡ እንደሚቀጣ ፡

(ወጣቱ ፡ ልጅ ፡ ተነሥቶ ፡ ይቆማል) ።

ገሮኸ ፡ አልሰማም ፡ ወይ ፡ ትእዛዝ ፡ እንደ ፡ ወጣ ፡

የትንቢት : ቀጠሮ ።

ወጣቱ : ልጅ ።

አላውቅም : መኖሩን : እንዲህ : ያለ : ነገር :
ፍጹም : እንግዳ : ነኝ : እኔ : ለዚህ : አገር ።
የንጉሠን : ደብዳቤ : ይገር : ነው : የመጣሁ ፤
ከንደራሴውም : ዘንድ : የሚያደርሰኝ : አጣሁ :
በመንገዱ : ርቀት : ዛለና : ጉልበቱ :
ድካም : ተጭኖኝ : ነው : እዚህ : መተኛቱ ።

ወታደር ።

በል : ፍጠን : ና : ቶሎ : አብረን : እንሂድ ፤
እኔ : አደርስኻለሁ : እንደራሴው : ዘንድ ።

(አብረው : ይሄዳሉ : መጋረጃ : ይጣላል) ።

አምስተኛ : ጾታ ።

ትርኢት : ፩ ።

ንጉሥና : ባለሟል ።

ን ጉ ሥ ።

ነፋስ : እያመጣው : ወዲህ : በቀጥታ :
አይሰማኸም : ወይ : የዘፈን : ጫጫታ ?

ባለሟል ።

(አጁን : ገሮው : ላይ : አደርጎ : ያዳምጣል) ።

የጫጫታ : ነገር : ድምፅም : የመሰለ :
ለኔ : የሚሰማኝ : ምንም : ነገር : የለ ።

የትንቢት : ቀጠሮ ።

ን ጉ ሥ ።

ገሮኸ : ቢደክም : ነው : ብታረጅ : በውኑ :
እኔ : ይሰማኛል : ስርገኞች : ሲዘፍኑ ።

ባለሟል ።

ገሮዬም : ቢደክም : ዕድሜዬም : ቢያረጅ :
ምንም : ዘፈን : የለ : መስሎዎት : ነው : እንጅ ።

ን ጉ ሥ ።

ከቤተ : መንግሥቱ : አግጣጫና : ወገን :
በውነት : የሰርግ : ነው : የምሰማው : ዘፈን ።

ባለሟል ።

ባዳምጥ : ብሰማ : በከንቱ : ደከመኝ ፤
ነፋስ : የሚያመጣው : ምንም : ድምፅ : አላገኝ ።

ን ጉ ሥ ።

አሁንም : በጣም : ዘፈኑ : ተጣርቶ :
ድምፁ : እየደመቀ : ይሰማኛል : ጉልቶ ።

ባለሟል ።

አላጣራ : እያለ : ነፋሱ : ያሞኛል ፤
አሁን : ግን : እውነት : ነው : ለኔም : ይሰማኛል ፤
ግን : ዘፈን : አይደለም : ሌላ : ይመስለኛል ።

ን ጉ ሥ ።

ድምፁስ : የዘፈን : ነው : ነገሩ : ምን : ይሆን ?

የትንቢት : ቀጠሮ ።

ባለሟል ።

ምናልባት : ይኖራል : ሰርግ : በዚህ : ሰዎን :
ማንኛውም : ድግስ : ሲኖር : ባንድ : ቦታ :
ምክንያት : ያገኛል : ሰው : ለጨዋታ ።

ን ጉ ሥ ።

ከሌላ : ዘንድ : ቢሆን : ምን : ቸገረኝ : ነበር ፤
ለኔ : እንደሚመስለኝ : ዳሩ : ግን : ይህ : ነገር :
የመጣ : ድምፅ : ነው : ከቤተ : መንግሥቱ ።

ባለሟል ።

ንጉሥ : አያስቡ : ይህንን : በከንቱ :
በቤተ : መንግሥቱ : ማን : ይዘፍናል : ደፍሮ :
የመጣ : ቢሆን : ነው : ስሕተቱ : ከገሮ ።

ትርኢት : ፪ ።

ንጉሥ : የንጉሥ : እንደራሴ : አንድ : ሰርገኛ :
ልዕልት : ሙሽራ : ኮከብ : ቁጣሪ : ባለሟል : ካህን :
ሕዝብ ።

ን ጉ ሥ ።

(ንጉሥ : ወደ : ቤተ : መንግሥቱ : ሲቃረብ : ሰርገኞች : ሲዘፍኑ :
ይሰማል : አንድ : ሰርገኛም : ይገኛል) ።

ምንድን : ነው : ሽብር : ይህ : ሁሉ : ጫጫታ ?

አንድ : ሰርገኛ ።

እንዴት : ንጉሥ : አጡት : ያሁኑን : ደስታ ፤
ይኸው : ዐሥር : ቀን : ነው : ልዕልቲቱ : አግብታ ፤
በሰርግ : ነው : ያለን ።

የትንቢት : ቀጠሮ ።

ን ጉ ሥ ።

ምን : ይቀባጥራል ፤
ይኸ : ጅል : ሰካራም : ምን : ሐሰት : ያወራል ።

ሰርገኛ ።

የስካሩ : ነገር : ምኑ : ተጠይቆ ፤
በጠጅ : በዘፈን : ፍጥረቱ : ተላልቆ :
ታላቅ : ሰርግ : ሆኖ : በቤተ : መንግሥቱ :
በክብር : ተድራ : ይኸው : ልዕልቲቱ :
ይበላል : ይጠጣል : ገብቶ : ሰራዊቱ :
ጨዋታና : እልልታ : ደስታና : ዘፈን :
እጅግ : አርጎ : ሞቆ : ቀልጣል : አለመጠን ።
ስምንት : ቀኑ : ነው : ሲበላ : ሲጠጣ ፤
እኔ : አይቼ : አላውቅም : ሰርግ : እንዲህ : ሲዋጣ ።
ዋሽንትና : ክራር : ማሲንቆ : ከበሮ :
ጫጫታው : ሲጨመር : ፍጥረቱ : ተሳክሮ :
ቅልጥ : ያለ : ሆነ : አለፈች : መሬቷ ፤
እንዴት : ዕድላም : ነች : በውነት : ልዕልቲቷ !
ይደንቃል : በብዙ : ዘፈኑም : መብሉም ፤
የሙሽራው : ውበት : ይበልጣል : ከሁሉም ።

ን ጉ ሥ ።

ሰክሮ : ሲለፈልፍ : ይመስላል : ካንገሮቱ ፤
ከመንገድ : ሳልገባ : እኔ : ባለቤቱ :
ይህን : ትልቅ : ጉዳይ : በድፍረት : ወስኖ :
የኔን : ልጅ : ማ : ሊደር ? አግቢውስ : ማ : ሆኖ ?

የትንቢት ፡ ቀጠሮ ።

ሰርገኛ ።

ሰርግ ፡ ላይ ፡ ደርሼ ፡ በላሁኝ ፡ ሲበሉ ፡
ደስታ ፡ ልካራል ፡ ዘለልሁኝ ፡ ሲዘሉ ፡
አብሬ ፡ ጠጣሁኝ ፡ ፍጥረቱ ፡ ሲጠጣ ፡
አልተመራመርሁም ፡ የቀረውን ፡ ጣጣ ።

ን ጉ ሥ ።

እንዴት ፡ ያለ ፡ ፍጡር ፡ እንዴት ፡ ያለ ፡ ደፋር ፡
ይችላል ፡ ያለኔ ፡ የኔን ፡ ልጅ ፡ ለመዳር ?

ሰርገኛ ።

ሰርጋቸውን ፡ በላን ፡ ልዕልት ፡ ተዳሩ ፡
እንሆ ፡ ይኸ ፡ ነው ፡ የማውቀው ፡ ነገሩ ፡
ይህ ፡ ውሸት ፡ ነው ፡ ብለው ፡ ንጉሥ ፡ አይጠርጥሩ ።

ን ጉ ሥ ።

ደግሰም ፡ በደገስ ፡ ሰርግም ፡ ብትበላ ፡
የልጄን ፡ አይደለም ፡ ይሆናል ፡ የሌላ ።

ሰርገኛ ።

ደግሱን ፡ የበላው ፡ ሕዝቡ ፡ ሰራዊቱ ፡
በንጉሥ ፡ አዳራሽ ፡ ነው ፡ በቤተ ፡ መንግሥቱ ።

ን ጉ ሥ ።

እንዲህ ፡ ያለ ፡ ነገር ፡ እንደ ፡ ምን ፡ ይሠራል ፡
ያንተን ፡ ነገር ፡ ማመን ፡ በውነት ፡ ይችገራል ።

የትንቢት ፡ ቀጠሮ ።

ሰርገኛ ።

ንጉሥ ፡ አሁን ፡ ሄዶ ፡ በመለከት ፡ ቀርቦ ፡
በግቢው ፡ ይገኛል ፡ ዓለም ፡ ተሰብስቦ ።

ን ጉ ሥ ።

እንዴት ፡ ሊሆን ፡ ቻለ ፡ ይኸ ፡ ነገር ፡ ከቶ ፡
ማነው ፡ የሚነግረኝ ፡ ይህን ፡ አስረድቶ ?
ይህንን ፡ ብቻ ፡ ነው ፡ ለማወቅ ፡ የምሻው ።

ሰርገኛ ።

ዛሬማ ፡ ሊሆነው ፡ ሰርጉ ፡ መጨረሻው ፡
ሲበላ ፡ ሲጠጣ ፡ ሲዘፍን ፡ ሰንብቶ ፡
ልዕልት ፡ ተደረው ፡ ሰርጋቸው ፡ ተበልቶ ፡
ይኸው ፡ ደግሱ ፡ አልቆ ፡ ሰራዊት ፡ ይወጣል ፡
ያሁኑ ፡ ጥያቄ ፡ ምን ፡ ጥቅም ፡ ይሰጣል ?

ን ጉ ሥ ።

ካሳቡ ፡ አፍልቆ ፡ በውሸት ፡ ፈጠራ ፡
ያልሆነውን ፡ ነገር ፡ ቃኝቶ ፡ የሚያወራ ፡
መስለኸ ፡ ትታያለኸ ፡ ሰክሮ ፡ ዘባራቂ ፡
አትመስልም ፡ ነገሩን ፡ አጥርተኸ ፡ ዐዋቂ ።

ሰርገኛ ።

ደግሱን ፡ አብሬ ፡ የበላሁ ፡ የጠጣሁ ፡
ከቤተ ፡ መንግሥትም ፡ አሁን ፡ ነው ፡ የመጣሁ ፡
የተናገርኩትም ፡ ርግጥ ፡ ነው ፡ ነገሩ ፡
ሰርገኛ ፡ መሆኔን ፡ ንጉሥ ፡ አይጠርጥሩ ።

የትንቢት ፡ ቀጠሮ ።

ን ጉ ሥ ።

ሆኖብኛልና ፡ ንግግርኸ ፡ ግራ ፤

እንደራሴው ፡ መጥቶ ፡ ይህ ፡ ንገር ፡ ይጣራ ።

ትርኢት ፡ ፪ ።

(እንደራሴው ፡ ተጠርቶ ፡ ይገባል)።

ን ጉ ሥ ።

አልገባኝም ፡ እኔ ፡ ምንድነው ፡ ዘፈኑ ፤

በሰርግ ፡ አገባች ፡ ወይ ፡ የኔ ፡ ልጅ ፡ በውኑ?

እንደራሴ ።

በጸፉት ፡ ደብዳቤ ፡ በላኩት ፡ ውሳኔ ፡

የንጉሡን ፡ ትእዛዝ ፡ ፈጽሜያለሁ ፡ እኔ ።

ን ጉ ሥ ።

ነገሩን ፡ ዘርዝረኸ ፡ የሆነውን ፡ ሁሉ ፡

እስቲ ፡ ግለጥልኝ ፡ አስረዳኝ ፡ በሙሉ ።

የንጉሥ ፡ እንደራሴ ።

እውነት ፡ ነው ፡ አንድ ፡ ቀን ፡ አንድ ፡ መልክተኛ ፡

ከንጉሥ ፡ ተልኮ ፡ ሲመጣ ፡ ወደኛ ፡

ካታክልት ፡ ተኝቶ ፡ አገኘው ፡ ዘበኛ ።

ከተኛበት ፡ ቦታ ፡ ቀስቅሶ ፡ አስነሥቶ ፡

ስለ ፡ መገኘቱ ፡ በዚያ ፡ ቦታ ፡ ገብቶ ፡

ትቀጣለኸ ፡ ብሎ ፡ ቢይዘው ፡ በጥፋት ፡

እንግዳ ፡ መሆኑን ፡ ደግሞ ፡ በዚያ ፡ ሰዓት ፡

የትንቢት ፡ ቀጠሮ ።

ልዕልት ፡ መውጣቷን ፡ ነፋስ ፡ ለመቀበል ፡

ደንብ ፡ መኖሩንም ፡ ሰው ፡ እንዲከለከል ፡

ከቶ ፡ አለማወቁን ፡ ደክሞት ፡ መተኛቱን ፡

ከንጉሥ ፡ ተልኮ ፡ ደብዳቤ ፡ ማምጣቱን ፡

ወደኔ ፡ እሚያደርሰው ፡ አንድ ፡ ሰው ፡ ማጣቱን ፡

ተናግሮ ፡ ቢያስረዳ ፡ ዘበኛውም ፡ ደግሞ ፡

አይቶ ፡ እንደማያውቀው ፡ ከዚህ ፡ አስቀድሞ ፡

ሁኔታውም ፡ ደግሞ ፡ እውነተኛ ፡ እንግዳ ፡

አዲስ ፡ መልክተኛ ፡ መሆኑን ፡ ቢረዳ ፡

መልክቱን ፡ ለማድረስ ፡ ወደኔ ፡ ይዞት ፡ መጣ ፤

እኔም ፡ በጥፋቱ ፡ አልቻልሁም ፡ ልቂጣ ።

ጉዳዩን ፡ በቶሎ ፡ ለማወቅ ፡ ሠግቼ ፡

ከተቀመጥኩበት ፡ ቶሎ ፡ ተነሥቼ ፡

የንጉሡን ፡ ደብዳቤ ፡ ወዲያው ፡ ተመልክቼ ፡

የደብዳቤውን ፡ ቃል ፡ አድርጌ ፡ መሠረት ፡

ግዴታ ፡ ሆነብኝ ፡ ፈጽሜ ፡ መገኘት ።

በሰርግ ፡ ነው ፡ ያለን ፡ ልዕልቲቱን ፡ ድሬ ፤

ጋብቻው ፡ ከሆነ ፡ ሳምንት ፡ ነው ፡ ዛሬ ።

እንሆ ፡ እንዲህ ፡ ይላል ፡ የንጉሡ ፡ ደብዳቤ ፤

(ወረቀቱን ፡ ከከሱ ፡ ያወጣል)።

ይህ ፡ ወጣት ፡ የኔን ፡ ልጅ ፡ እንዲያገባ ፡ አስቤ ፡

ልኬዋለሁና ፡ ሰርጉ ፡ ተደግሶ ፡

ደግሱም ፡ ተፋጥኖ ፡ በሦስት ፡ ቀን ፡ ደርሶ ፡

ይፈጸም ፡ ጋብቻው ፡ እኔን ፡ አትጠብቁ ፤

ይህ ፡ ጉዳይ ፡ አስቸኳይ ፡ መሆኑን ፡ ዕወቁ ።

እንሆ ፡ ይህን ፡ ቃል ፡ ደጋግሜ ፡ አይቼ ፤
ነገሩ ፡ ከንክኖኝ ፡ እኔ ፡ እንኳ ፡ ፈርቼ ፡
ዋናቸን ፡ መሳፍንት ፡ በቶሎ ፡ ሰብስቤ ፡
ገልጬ ፡ አሳየሁኝ ፡ ይህንን ፡ ደብዳቤ ፤
ሁሉም ፡ እንዲነግሩኝ ፡ እንደሚታዩቸው ፡
ምን ፡ ይበጃል ፡ ብዬ ፡ ምክር ፡ ጠየቅኋቸው ፤
እነሱም ፡ አንብበው ፡ እንሆ ፡ ማኅተሙ ፤
አንተ ፡ ምን ፡ አስፈራኸ ፡ ትእዛዝ ፡ መፈጸሙ ፡
ደብዳቤው ፡ ጉልሕ ፡ ነው ፡ ቃሉ ፡ የተጣራ ፤
ምን ፡ አገኘኸበት ፡ እስቲ ፡ የሚያስፈራ ፡
ብለው ፡ ቢናገሩ ፡ ምንም ፡ ባመነታ ፡
ትእዛዙን ፡ መፈጸም ፡ ሆነብኝ ፡ ግዴታ ።

(ንጉሡ ፡ ወረቀቱን ፡ ተቀብሎ ፡ ይመለከታል) ።

ን ጉ ሥ ።

መንገዱ ፡ ራቀና ፡ ጊዜው ፡ ግን ፡ አጠረ ፤
እደርሳለሁ ፡ ብዬ ፡ መጥቼ ፡ ነበረ ።
ቃሉን ፡ መፈጸምኸ ፡ አድርገኻል ፡ ደገና ፤
ይምጡ ፡ ሰርገኞቹ ፡ አስጠራቸውና ።

ትርኢት ፡ ፫ ።

(ልዕልተቱ ፡ ገባች ፤ የቀሩት ፡ ወጡ) ።

የንጉሥ ፡ ልጅ ።

አባቴ ! አንድ ፡ ቀን ፡ ባታክልቱ ፡ ስፍራ ፡
ልናፈስ ፡ ወጥቼ ፡ ከወዳጄ ፡ ጋራ ፡

የርስዎን ፡ ደብዳቤ ፡ ከደረቱ ፡ ከትቶ ፡
አንድ ፡ ሰው ፡ አገኘሁ ፡ ከዛፍ ፡ ሥር ፡ ተኝቶ ።
ወሬዎን ፡ ልሰማ ፡ እርስዎን ፡ ናፍቄ ፡
አሰብሁ ፡ ደብዳቤውን ፡ ላነበው ፡ ሰርቄ ።
ጉዳዩን ፡ ስረዳ ፡ ኋላም ፡ ተመልክቼ ፡
በጥልቃዊ ፡ ስሜት ፡ በጣም ፡ ተመትቼ ፡
ከርጎራጌ ፡ ጋራ ፡ ፍቅር ፡ ተቀላቅሎ ፡
በጣም ፡ አስጨነቀኝ ፡ ልቤን ፡ አመሳቅሎ ።
ከመሞት ፡ ላድነው ፡ ፈልጌ ፡ አንድ ፡ ዘዴ ፡
መንፈሴ ፡ ተነሣ ፡ አልችል ፡ አለ ፡ ሆዴ ።
ትእዛዙን ፡ ለውጭ ፡ ደብዳቤ ፡ ስተካ ፡
የማይገባኝን ፡ ደፍራ ፡ ስነካ ፡
ዐውቃለሁ ፡ አምናለሁ ፡ ባለመከራከር ፡
ጥፋቱ ፡ ብርቱ ፡ ነው ፡ በጋብቻው ፡ ነገር ።
እጄ ፡ እንዴት ፡ አድርጎ ፡ ቃሉን ፡ እንደ ፡ ጻፈ ፡
ምንም ፡ አልታወቀኝ ፡ ነገሩ ፡ ካለፈ ፡
ከሆነ ፡ ወዲያ ፡ ነው ፡ የታየኝ ፡ ጥፋቱ ፤
የተገለጠልኝ ፡ በሙሉ ፡ ስሕተቱ ።
የጸጸቱ ፡ ብዛት ፡ አሳጣኝ ፡ መድረሻ ፤
ዳሩ ፡ ምን ፡ ይሆናል ፡ ቢያዝኑ ፡ መጨረሻ ፤
ያከተመ ፡ ነገር ፡ የለውም ፡ ማደሻ ።
ለቃል ፡ ለማኅተሙ ፡ ለበደል ፡ ለሰርጉ ፡
ለጥፋቱ ፡ ሁሉ ፡ ምሕረትን ፡ ያደርጉ ፤
ለወንጀለኛውም ፡ ጥፋቱ ፡ ለጸና ፡
ምሕረትን ፡ ያደርጉ ፡ በሙሉ ፡ ልቡና ፤
ልጅዎ ፡ በድዬ ፡ አዝኛለሁና ።

የትንቢት ፡ ቀጠሮ ።

ን ጉ ሥ ።

የማንም ፡ አይደለ ፡ ጥፋቱ ፡ ስሕተቱ ፤
በዚህ ፡ የተነሣ ፡ አትዘኝ ፡ በከንቱ ፡
ገና ፡ ሳትወለጅ ፡ በፊት ፡ አስቀድሞ ፡
በእግዚአብሔር ፡ ጎሊና ፡ ሁሉም ፡ ተፈጽሞ ፡
ዕጣችን ፡ አንድ ፡ ባንድ ፡ ሲወሰን ፡ ሲቀባ ፡
ያርባ ፡ ቀን ፡ ዕድልሽ ፡ በመዝገብ ፡ ሲገባ ፡
በኮከብ ፡ ፊደሎች ፡ በጠፈር ፡ ብራና ፡
ተጽፎ ፡ ታትሞ ፡ ውሳኔው ፡ ሲጸና ፡
እንዲህ ፡ ይሁን ፡ ብሎ ፡ ባደላዳይ ፡ ግብሩ ፡
አምላክ ፡ ሲወስን ፡ ነው ፡ ያለቀው ፡ ነገሩ ።
ይምጡ ፡ ስርገኞቹ ፡ እዚህ ፡ ይሰብሰቡ ፤
አንድ ፡ ሰው ፡ እንዳይቀር ፡ ሁሉም ፡ አብረው ፡ ይግቡ ።

ትርኢት ፡ ፬ ።

(ሁሉም ፡ ተሰበሰቡ) ።

ን ጉ ሥ ።

ከልብ ፡ ሆናችሁ ፡ አድምጡኝ ፡ ልጆቼ ፡
እንዲሁም ፡ ሁላችሁ ፡ እናንተ ፡ ሕዝቦቼ ፡
አንተ ፡ የታደልኸው ፡ መልካሙ ፡ ሙሽራ ፡
ለዚህ ፡ አደረሰኸ ፡ ያምላክ ፡ ጥበብ ፡ ሥራ ።
እሱም ፡ አባትኸ ፡ ነው ፡ ወላጅኸ ፡ በሥጋ ፤
(አባቱን ፡ ያሳየዋል) ።

ከሌሊት ፡ ዝምሮ ፡ ውድቅቱ ፡ ሳይነጋ ፡
እኔ ፡ ገዳይኸ ፡ ነኝ ፡ አሳዳጅ ፡ ባላንጣኸ ፤

የትንቢት ፡ ቀጠሮ ።

ከሞት ፡ ከመቃብር ፡ በታምር ፡ ያወጣኸ ፡
የመንፈስ ፡ አባትኸ ፡ ቁሱ ፡ ነው ፡ ካህኑ ፤
የእግዚር ፡ መሣሪያ ፡ ነኸ ፡ አንተ ፡ ግን ፡ በውኑ ።
እዚህ ፡ ላለው ፡ ፍጥረት ፡ ለሕዝቡ ፡ በሞላ ፡
ልናገር ፡ ልመስክር ፡ አሁን ፡ በጠቅላላ ፡
ላንተ ፡ ግን ፡ በሰፊው ፡ ዘርዘራ ፡ በኋላ ፡
ነገሩን ፡ ማስረጃት ፡ ይገባኛል ፡ ገና ፤
የራስኸን ፡ ታሪክ ፡ አታውቀውምና ።

ወጣት ፡ ልጅ ።

እጅግ ፡ አለመጠን ፡ በብዙ ፡ ይገርማል ፤
ይኸ ፡ ሁሉ ፡ ነገር ፡ እንዴት ፡ ይፈጸማል ?
የንጉሥ ፡ ልጅ ፡ አግብቼ ፡ ይህን ፡ ክብር ፡ ላገኘው ፡
እንኳንስ ፡ በውኔ ፡ በልሜም ፡ አልመኘው ።
ወደው ፡ ሲድሩልኝ ፡ ባንድ ፡ ወገን ፡ ልጅዎን ፡
እንዴት ፡ ይችላሉ ፡ ደመኛዬ ፡ መሆን ?
እሱስ ፡ እንዴት ፡ አርጎ ፡ ይሆናል ፡ አባቴ ፡
እኔ ፡ ዘመድ ፡ አላውቅ ፡ በሙሉ ፡ ሕይወቴ ፤
ይህ ፡ ሁሉ ፡ በውኔ ፡ ነው ፡ ወይስ ፡ በቅዠቴ ?
የእግዚአብሔርን ፡ ሥራ ፡ ከማየት ፡ በስተቀር ፡
ምንም ፡ አይገባኝም ፡ ይኸ ፡ ሁሉ ፡ ነገር ።

ን ጉ ሥ ።

ምን ፡ ሊገባኸ ፡ ይቻል ፡ እግዚአብሔር ፡ ባበጀው ፡
አለማወቅኸ ፡ ነው ፡ ደግሞም ፡ የሚበጀው ።
ሕዝቡም ፡ መኳንንቱም ፡ እንዲያውቁት ፡ አንድ ፡ ጊዜ ፡
እኔ ፡ ግን ፡ ልናገር ፡ የልቤን ፡ ኑዛዜ ።

ሐሰት ፡ በሌለበት ፡ በሙሉ ፡ ልቡና ፡
 እግዚአብሔር ፡ ለሠራው ፡ ምስክር ፡ ነኝና ።
 አገር ፡ እገዛለሁ ፡ ኅይለኛ ፡ ንጉሥ ፡ ነኝ ፤
 ነገር ፡ ግን ፡ አንድ ፡ ልጅ ፡ ለማጥፋት ፡ ተሳነኝ ።
 ክርስቲያንን ፡ ሊደግፍ ፡ እግዚአብሔር ፡ አሰቦ ፡
 የጥበቡን ፡ ሥራ ፡ አጣምሮ ፡ ተብትቦ ፡
 በዚያም ፡ በዚህ ፡ ብሎ ፡ ይህን ፡ ልጅ ፡ አዳነ ፤
 ከልጅም ፡ ተጋብቶ ፡ ይኸው ፡ አማች ፡ ሆነ ።
 ልታገል ፡ አልልም ፡ እኔ ፡ ከዚህ ፡ ሌላ ፡
 እንዴት ፡ ይቻለኛል ፡ ከእግዚአብሔር ፡ ልጣላ ፡
 በላይኛው ፡ መዝገብ ፡ በውነት ፡ ከተጻፈ ፡
 የምድሩ ፡ ቀሪ ፡ ነው ፡ እየተሸነፈ ።
 እስቲ ፡ ተመልከቱ ፡ ይህንን ፡ ወጣት ፡ ልጅ ፡
 ሁለት ፡ ጊዜ ፡ ነበር ፡ የሞተው ፡ በኔ ፡ እጅ ፡
 «ሁል ፡ ጊዜ ፡ ሆኖለት ፡ መከታ ፡ ጦር ፡ ጋሻ ፡
 «ዕድል ፡ ይረዳዋል ፡ እስከ ፡ መጨረሻ ።
 ብሎኝ ፡ የነበረ ፡ ይህ ፡ ኮከብ ፡ ቁጣሪ ፡
 ያምላክ ፡ ፈቃድ ፡ ኖሮ ፡ የእግዚር ፡ የፈጣሪ ፡
 ለዚህ ፡ ታጭቶ ፡ ኖሮ ፡ ቀድሞውን ፡ ሲቀባ ፡
 ይኸው ፡ ተፈጸመ ፤ የኔን ፡ ልጅ ፡ አገባ ።
 በማናቸው ፡ ዐቅሜ ፡ በየትኛው ፡ ኅይሌ ፡
 የምችል ፡ መስሎኝ ፡ ነው ፡ ካምላክ ፡ መታገሌ ።
 ድካ ፡ ብዬ ፡ አይደለም ፡ ይህን ፡ ልጅ ፡ መናቁ ፡
 ለሃይማኖት ፡ ነበር ፡ እኔስ ፡ መጨነቁ ፡
 ዳሩ ፡ ግን ፡ አልሆነም ፡ አሳቤ ፡ ተናደ ፤
 እኔ ፡ ምን ፡ አገባኝ ፡ እግዚር ፡ ከፈቀደ ።

እኔ ፡ የጸፍሁትን ፡ ቃሉን ፡ የለወጠኝ ፡
 ሌላ ፡ ሰው ፡ አይደለም ፡ ይኸው ፡ የኔ ፡ ልጅ ፡ ነች ፡

(ወደ ፡ ልጁ ፡ እያየ) ።

ነችና ፡ እሷ ፡ ብቻ ፡ ማገተሜን ፡ የያዘች ፤
 ደግሞም ፡ በሷ ፡ አልፈርድም ፡ አሁን ፡ በዚህ ፡ ነገር ፤
 የእግዚአብሔር ፡ ፈቃድ ፡ ነው ፡ በፍቅር ፡ ማገደር ፡
 በጥበብ ፡ ተፀንሶ ፡ ያደረገው ፡ በልቧ ፡
 እንዲሳብ ፡ ያረገ ፡ ወደዚህ ፡ አሳቧ ።
 እግዚርን ፡ ማን ፡ አየው ? መኖሩን ፡ ማን ፡ ያውቃል ?
 ያላዩትን ፡ ነገር ፡ ለማመን ፡ ይጨንቃል ፡
 ብለን ፡ በልባችን ፡ እንዳንጠራጠር ፡
 ይህን ፡ በመሰለ ፡ ትንግርተኛ ፡ ነገር ፡
 እግዚአብሔር ፡ ተገልጦ ፡ ሥራውን ፡ ሲሠራ ፡
 ምን ፡ ዕውር ፡ ይገኛል ፡ ዐይኑ ፡ የማይበራ ?
 ምን ፡ ጨካኝ ፡ ይገኛል ፡ ልቡ ፡ የማይፈራ ?
 ለእምነቱ ፡ መጠጊያ ፡ ለነፍሴ ፡ መሸሻ ፡
 እውነተኛን ፡ አምላክ ፡ ልቤ ፡ በጣም ፡ ሲሻ ፡
 ጨለማ ፡ የዋጠኝ ፡ እኔ ፡ ቅብዝብዙ ፡
 እስከ ፡ ዛሬ ፡ ድረስ ፡ ተሟገትሁ ፡ በብዙ ።
 ዛሬ ፡ ግን ፡ ተረታሁ ፡ ድል ፡ ሆነ ፡ መንፈሴ ፤
 እውነተኛን ፡ አምላክ ፡ አገኘኸው ፡ ነፍሴ ፡
 አሁን ፡ ግን ፡ ታከተኝ ፡ ይብቃኝ ፡ መግደርደሩ ፤
 አምላክ ፡ ቢፈቅድ ፡ ነው ፡ የሆነው ፡ ነገሩ ።
 የክርስቲያን ፡ ሃይማኖት ፡ ይወደድ ፡ ይነሣ ፤
 ካምላክ ፡ የሚታገል ፡ አለበት ፡ አበሳ ፡

ተሰምቶኛልና ፡ ከእግዚአብሔር ፡ መሆኑ ፡
 ይቀጥል ፡ ሰርጋቸው ፤ ይጠጡ ፡ ይዝፈኑ ፤
 ይቅር ፡ በዚህ ፡ ነገር ፡ መንፈሴ ፡ ማዘኑ ።
 ደግሞም ፡ ቢወደኝ ፡ ነው ፡ እሱ ፡ ባለቤቱ ፡
 ይህን ፡ ያኸለ ፡ ታምር ፡ በኔ ፡ ላይ ፡ መሥራቱ ።
 ለምን ፡ ይህን ፡ ሠራሽ ፡ በማለት ፡ ጠይቄ ፡
 ልጄንም ፡ በከንቱ ፡ ይቅር ፡ ማስጨነቄ ፤
 መንግሥቱን ፡ ለናንተ ፡ ሰጠሁኝ ፡ ለቅቄ ።
 ሃይማኖት ፡ የሚያድስ ፡ እምነት ፡ የሚያጸና ፡
 ዘመን ፡ የሚለውጥ ፡ እግዚአብሔር ፡ ነውና ።
 እውነት ፡ በልጄ ፡ አሳብ ፡ አልሆነም ፡ ይህ ፡ ሰርግ ፤
 እኔ ፡ ያቃተኝን ፡ እሷ ፡ ምን ፡ ታድርግ ።
 ኮከብ ፡ ፊደል ፡ ሆኖ ፡ ሰማዩ ፡ ብራና ፡
 ጥንቱን ፡ ይኸ ፡ ሁሉ ፡ ተጽፎ ፡ አልቋልና ፡
 አንተ ፡ ገያል ፡ ጌታ ፡ ያለኸ ፡ ከሰው ፡ በላይ ፡
 ፈቃድኸ ፡ ይፈጸም ፡ በመሬት ፡ በሰማይ ።
 እረ ፡ እስቲ ፡ ላግባና ፡ ጣልቃ ፡ በነገሬ ፡
 ከቶ ፡ ምን ፡ አመጣኸ ፡ አንተን ፡ እዚህ ፡ ዛሬ ?

ኮከብ ፡ ቁጣሪ ።

ብዙ ፡ ታሪክ ፡ ያያል ፡ ከሞት ፡ የተረፈ ፤
 ያ ፡ ነገር ፡ ከሆነ ፡ ኻያ ፡ ዓመት ፡ አለፈ ።
 አስታውሰዋለሁ ፡ ምንም ፡ አልተረሳኝ ፤
 የራእይ ፡ ገይል ፡ ነው ፡ በመንፈስ ፡ ያነሣኝ ።
 ጠፈሩ ፡ እንደ ፡ መጽሐፍ ፡ ገጹ ፡ ተለዋውጦ ፡
 ኮከቡ ፡ እንደ ፡ ፊደል ፡ ትርጉሙ ፡ ተገልጦ ፡

ሐተታው ፡ ከምንጨቴ ፡ በደኅና ፡ ተጣርቶ ፡
 ይታየኝ ፡ ነበረ ፡ ምስጢሩ ፡ ተከፍቶ ፡
 ትንቢቱ ፡ ሲወጣ ፡ ካፌ ፡ ከምላሴ ፡
 ይደነቅ ፡ ነበረ ፡ የገዛ ፡ መንፈሴ ።
 አለሁ ፡ እስከ ፡ ዛሬ ፡ ነገሩን ፡ ሳልረሳው ፤
 እንደ ፡ ሰከረ ፡ ሰው ፡ ልቡን ፡ እንደ ፡ ነሣው ፡
 ልክ ፡ እንዳልነበረ ፡ የዚያ ፡ ዕለት ፡ ራሴ ፡
 በጣም ፡ ተሰምቶኛል ፡ እኔም ፡ ለመንፈሴ ።
 ድምጺና ፡ አንደበቴ ፡ አልነበሩም ፡ የኔ ፤
 ያናግረኝ ፡ ነበር ፡ እንደ ፡ ባለቅኔ ።
 የበገና ፡ ኸማት ፡ ቅኝቱ ፡ ሲዋጣ ፡
 እንደ ፡ መቱት ፡ አርጎ ፡ ድምፅ ፡ እንደሚያመጣ ፡
 ከፍጡር ፡ መካከል ፡ ባገኘው ፡ ብኩርና ፡
 ሰውም ፡ መሣሪያ ፡ ነው ፡ የእግዚአብሔር ፡ በገና ።
 በእግሩም ፡ ሆነ ፡ በእጁ ፡ ወይም ፡ ባንደበቱ ፡
 ሊያዝበት ፡ ይችላል ፡ ሲሻ ፡ ባለቤቱ ፡
 ከባለቤቱ ፡ ነው ፡ የመጣልኝ ፡ ቃሉ ፤
 መኝ ፡ ከኔ ፡ ፈለቀ ፡ እውነትሰ ፡ ያ ፡ ሁሉ ።
 ሌሊት ፡ ተደብቆ ፡ ከቤቴ ፡ የገባ ፡
 ልጄን ፡ ሰረቀብኝ ፡ አንድ ፡ ሰው ፡ በደባ ።
 ምንም ፡ ልጄ ፡ ጠፍቶ ፡ መኖሩን ፡ ባላውቀው ፡
 በኮከብ ፡ ያየሁት ፡ ያ ፡ የምጠብቀው ፡
 የትንቢቱ ፡ ነገር ፡ ፍጹሚው ፡ ናፈቀኝ ፤
 የማደርገው ፡ ነገር ፡ አጥቼ ፡ ሲጨንቀኝ ፡
 ልዕልት ፡ ማግባቷን ፡ ሰማሁ ፡ ይህን ፡ ሰሞን ፤
 ለማወቅ ፡ ፈልጌ ፡ አግቢው ፡ ማን ፡ እንደሆን ፡

የትንቢት ፡ ቀጠሮ ።

አሁን ፡ ገና ፡ ይኸው ፡ ወጥቼ ፡ ከቤቱ ፡
ለወሬ ፡ ነበረ ፡ ወደዚህ ፡ መምጣቱ ።
ነገሩ ፡ እንዲፈጸም ፡ ያምላክ ፡ ፈቃድ ፡ ኖሮ ፡
እዚህ ፡ አገናኘን ፡ የትንቢት ፡ ቀጠሮ ።

ን ጉ ሥ ።

የትንቢት ፡ ቀጠሮ ፡ እንበለው ፡ እውነት ፡ ነው ፤
አንተም ፡ የኔ ፡ ወዳጅ ፡ ያ ፡ የተጫወትነው ፡
በገይማኖት ፡ ጉዳይ ፡ የተነጋገርነው ፡
ትዝ ፡ ይበልኸና ፡ ፈጣሪኸን ፡ ፍራ ፤
ልቡናኸ ፡ ይሰበር ፡ ከትዕቢትኸ ፡ ጋራ ።
ዛቻኸም ፡ ይወገድ ፡ ይቅርብኸ ፡ ንደቱ ፤
ሰይፍኸን ፡ በሰላም ፡ ክተት ፡ ወዳፎቱ ፤
አዳምጠው ፡ ሲያስተምረን ፡ ከላይ ፡ ባለቤቱ ፤
ዐይኖቻኸ ፡ ከኔ ፡ ጋር ፡ አብረው ፡ ይከፈቱ ፡
እንየው ፡ እንስማው ፡ እግዜርን ፡ በአእምሮ ፤
የሚናገረውን ፡ በልባችን ፡ ገሮ ።

ባለሟል ።

መርዎና ፡ ቀብቶ ፡ እግዜር ፡ ከፍጥረቱ ፡
ንጉሥ ፡ የሚያነግሠው ፡ አይደለም ፡ በከንቱ ፡
ዙፋን ፡ አይሰጠውም ፡ ለከንቱ ፡ ውዳሴ ፤
ሊመራ ፡ አይደለም ፡ ወይ ፡ ሕዝቡን ፡ እንደ ፡ ሙሴ ፡
ዐይንዎ ፡ ዐይኖችን ፡ ነው ፡ ገሮዎ ፡ ገሮሯችን ፤
አምላክ ፡ ይቅር ፡ ይበል ፡ ለየጥፋታችን ።

የትንቢት ፡ ቀጠሮ ።

እንደ ፡ ሰማይ ፡ መልአክ ፡ በንግግር ፡ ቃና ፡
እንደዚህ ፡ ሲያስረዱን ፡ የፈጣሪን ፡ ዝና ፡
እውነተኛን ፡ አምላክ ፡ አግኝተው ፡ ሲሰጡን ፡
ምስክርነትዎ ፡ ከሁሉም ፡ መብለጡን ፡
እንቀበላለን ፡ አምነን ፡ ከልቡና ፤
ሕይወት ፡ አይደለም ፡ ወይ ፡ የነፍሳችን ፡ ጤና ፡
ድንቅርናችንን ፡ እሱ ፡ ተመልክቶ ፡
ላለፈው ፡ ሥራችን ፡ ይቅርታውን ፡ ሰጥቶ ፡
ልጆቹ ፡ ያድርገን ፡ እግዚአብሔር ፡ ፈጣሪ ፤
ርግማን ፡ ይምጣበት ፡ በተጠራጣሪ ።

ን ጉ ሥ ።

አንድ ፡ ሰው ፡ ተልኮ ፡ ይጠራ ፡ ካህኑ ፤
ሰርጉም ፡ አይቋረጥ ፡ እንግዲህ ፡ ዝፈኑ ።
መጠጥ ፡ ያቅርብልን ፡ አሳላፊው ፡ ታዞ ፤
አዝማሪውም ፡ ይምጣ ፤ ማሲንቆውን ፡ ይዞ ።

(ሰርገኞቹ ፡ ተቀመጡ ፤ መጠጥ ፡ ቀረበ ። ዘፈኑ ፡ ደመቀ ፤
ንጉሥ ፡ እንደዚህ ፡ እያለ ፡ ላዝማሪው ፡ ግጥም ፡ ይናገራል) ።

እግዚአብሔር ፡ ሲፈጥረው ፡ ጸጋ ፡ ካለበሰው ፡
እመኑኝ ፡ አይችልም ፡ ዕንቅፋት ፡ ሊሆን ፡ ሰው ።

.....
እግዚአብሔር ፡ ጠፍቶብኝ ፡ ስኻ ፡ ተቸግራ ፡
ሕፃን ፡ ልጅ ፡ ሲያሳድግ ፡ አገኘሁት ፡ ዛሬ ።

.....
ሰይፍና ፡ ወረቀት ፡ ተጣልተው ፡ ቢማቱ ፡
ተቀዶ ፡ ወደቀ ፡ አሉኝ ፡ ወረቀቱ ፡

ምነው፡ ታዲያ፡ እንሆ፡ የወንጌል፡ ብራና፡
ብዙ፡ ሰይፍ፡ ሰብሮ፡ ይኖራል፡ በደኅና ።

ትርኢት፡ ፮ ።
(ካህን፡ መጣ) ።
ን ጉ ሥ ።

የውነተኛው፡ አምላክ፡ አገልጋይ፡ ካህኑ፡
ይኸው፡ ደርሷልና፡ ጊዜውና፡ ቀኑ ፤
የወንጌልን፡ ዝና፡ ተርጉመኸ፡ አስታውቀን ፤
ደግሞም፡ ላትዘገይ፡ በፍጥነት፡ አጥምቀን ።
ፍቅር፡ በጣም፡ ያውቃል፡ በውነት፡ ያንተ፡ ጌታ፡
ምስጢሩ፡ ረቂቅ፡ ነው፡ ሲመክር፡ በርጋታ ።
የወንጌል፡ ሃይማኖት፡ ለውነተኛነቷ፡
በቀሩትም፡ አንጸር፡ ለበላይነቷ፡
አምጣልኝ፡ አልልም፡ ማስረጃ፡ ምስክር ፤
ከፈጣሪ፡ ጋራ፡ ሳለሁ፡ በክርክር፡
ኸያ፡ ዓመት፡ ሆኖኛል፡ ዛሬ፡ ግን፡ ተረታሁ ፤
ካረመኔነት፡ ጋር፡ እንሆ፡ ተፋታሁ ።
መሳፍንት፡ መኳንንት፡ ሁላችሁ፡ ሕዝቦቼ፡
ስመለስ፡ አይታችሁ፡ እኔ፡ ተረትቼ፡
አብራችሁ፡ ከኔ፡ ጋር፡ ዛሬ፡ ተጠመቁ፡
ከውነተኛው፡ አምላክ፡ በቶሎ፡ ታረቁ ።

ካህን ።

አድምጡኝ፡ ሁላችሁ፡ ሳይበዛ፡ ባጭሩ ፤
ላምጣው፡ የኛን፡ ታሪክ፡ ከምንጩ፡ ከሥሩ ።

አባታችን፡ አዳም፡ እግዚአብሔር፡ ሲፈጥረው፡
በፍጹም፡ ደስታ፡ በገነት፡ አኖረው ።
እዚያም፡ ደኅና፡ ሲኖር፡ በደስታ፡ ስፍራ፡
የለበትም፡ ነበር፡ ጭንቅና፡ መከራ ፤
ሳይቁፍር፡ ሳይደክም፡ ሳያመው፡ ሳይሠራ፡
ይበላ፡ ነበረ፡ በያይነቱ፡ ፍሬ ፤
የለበትም፡ ነበር፡ አሳብ፡ እንደ፡ ዛሬ ።
ካምላክ፡ ልተካከል፡ የሚል፡ የደንቁር፡
በናታችን፡ ሔዋን፡ መጥፎ፡ ምኞት፡ አድሮ፡
በሰይጣን፡ ክፉ፡ አሳብ፡ መንፈሷን፡ አስክራ፡
የራሷ፡ እንዳይበቃት፡ አዳምንም፡ መክራ፡
ሰይጣን፡ ጠላታችን፡ እንዲህ፡ አሳስቶ፡
በፍቅራቸው፡ መካል፡ በተንኮሎ፡ ገብቶ፡
አዳምን፡ አጠፋው፡ ተጌታው፡ አጣልቶ ።
እንጀራውን፡ ሊያገኝ፡ እየሠራ፡ ደክሞ፡
በሰጠው፡ መሬት፡ ላይ፡ እግዚአብሔር፡ ረግሞ፡
ከገነት፡ ተሰዶ፡ መሬት፡ ላይ፡ ሲመጣ፡
ያረሰው፡ በቅሎለት፡ ፍሬም፡ እስቲያወጣ፡
አዳም፡ ተቸገረ፡ የሚበላው፡ አጣ ።
ችግሩን፡ አዋይቶ፡ እያስተዛዘነ፡
ካምላክ፡ አማልደኝ፡ ሲል፡ መልአኩን፡ ለመነ፡
መልአኩም፡ ያዳምን፡ ችግር፡ በማየቱ፡
የገነትን፡ ፍሬ፡ ቁርጠው፡ ከያይነቱ፡
ወፎችን፡ አዘዘ፡ ላዳም፡ እንዲወስዱ ፤
ወፎችም፡ ፍሬውን፡ ይዘውለት፡ ሂዱ ።

አዳምን ፡ ሲያጽናኑት ፡ ብዙ ፡ ቀን ፡ ቈይተው ፡
አብረው ፡ ሲጫወቱ ፡ አንድነት ፡ ሰንብተው ፡
ገነትን ፡ አስታውሶት ፡ ወፎች ፡ ውበታቸው ፡
በማስተዋል ፡ ብዛት ፡ አይቶ ፡ ሳይጠግባቸው ፡
ወደ ፡ ገነት ፡ ቦታ ፡ ፈጥነው ፡ ሊመለሱ ፡
ካዳም ፡ ተሰናብተው ፡ ወፎቹ ፡ ተነሡ ።
አዳም ፡ በዚያ ፡ ጊዜ ፡ ሐዘኑ ፡ በረታ ፤
ወፎች ፡ አልበደሉም ፡ ዐምፀው ፡ በጌታ ፤
ስለዚህ ፡ አልወጡም ፡ ከደስታ ፡ ቦታ ።
አዳም ፡ ግን ፡ እንሆ ፡ ከወፎች ፡ አነሰ ፤
አመድ ፡ ላይ ፡ ወደቀ ፡ ቅጠልም ፡ ለበሰ ።
ወፎች ፡ መጸወቱት ፡ አጥቶ ፡ የሚጎርሠው ፤
እሱ ፡ አልነበረም ፡ ወይ ፡ ገነት ፡ የነገሠው ?
ብርሃንና ፡ አበባ ፡ ፍሬም ፡ በያይነቱ ፡
ወፎችም ፡ እንሰሳት ፡ ደግሞም ፡ አራዊቱ ፡
አልተፈጠሩም ፡ ወይ ፡ እሱን ፡ ሊያጫውቱ ?
ዛሬ ፡ ግን ፡ እንሆ ፡ ሁሉንም ፡ ገፈፈው ፤
ከዚህ ፡ ሁሉ ፡ ጸጋ ፡ ምንም ፡ አልተረፈው ።
እግዚአብሔር ፡ ሲፈጥረው ፡ ከሁሉም ፡ አክብሮ ፡
በልዩ ፡ ችሮታ ፡ ሠራለት ፡ አእምሮ ፡
በዚህ ፡ መሣሪያ ፡ አዳም ፡ ግን ፡ መልሶ ፡
አምላኩን ፡ በደለ ፡ ከንስሶቹ ፡ ብሶ ።
እንደ ፡ እንሰሳ ፡ ሆኖ ፡ ትክክል ፡ ተፈጥሮ ፡
ይሻለው ፡ ኖሯል ፡ ወይ ፡ ባይሰጠው ፡ አእምሮ ?
የሲሳይ ፡ የውበት ፡ የደስታ ፡ ገዳም ፡
ገነት ፡ ለወፍ ፡ እንጂ ፡ አልሆነችም ፡ ላዳም ።

ይህንን ፡ ባሳቡ ፡ ሲያወጣ ፡ ሲያወርደው ፡
በጣም ፡ አበሳጨው ፤ አዳምን ፡ ነደደው ፡
በጸጸቱ ፡ ብዛት ፡ እያነቀው ፡ እንባ ፡
አብሮ ፡ ወደ ፡ ገነት ፡ አሰበ ፡ ሊገባ ።
አዳም ፡ ከልብ ፡ አዝኖ ፡ ባገኘው ፡ አበሳ ፡
ወደ ፡ ገነት ፡ ሊሄድ ፡ በቶሎ ፡ ተነሣ ።
ወፎች ፡ በክንፋቸው ፡ በረው ፡ ገቡ ፡ ቀድመው ፡
እየሮጠ ፡ በእግሩ ፡ አዳምም ፡ ሳይደክመው ፡
በዱር ፡ በገደሉ ፡ በጉድባ ፡ ባቀበት ፡
ሲወድቅ ፡ ሲነሣ ፡ ሲዞር ፡ ሲንከራተት ፡
ከእግዚአብሔር ፡ ያጣላው ፡ አገኘው ፡ ሰይጣኑ ፤
እንዴት ፡ ልብ ፡ የለኸም ፡ እብድ ፡ ነኸ ፡ በውኑ ፡
ለካ ፡ አሁንም ፡ ልብኸ ፡ ገነትን ፡ ይመኛል ?
ካልሞትክልኝ ፡ ልቤ ፡ መች ፡ ዕረፍት ፡ ያገኛል ፡
ብሎ ፡ ትልቅ ፡ ድንጋይ ፡ ባዳም ፡ ላይ ፡ ጫነበት ፤
አዳምም ፡ ተቀብሮ ፡ ሦስት ፡ ቀን ፡ ሦስት ፡ ሌት ፡
እንደ ፡ ሞተ ፡ ሆኖ ፡ እተኛበት ፡ ቀረ ፤
ኋላም ፡ ነፍስ ፡ ዘርቶ ፡ ሊነሣ ፡ ሞከረ ።
ቢያመው ፡ አስተዋለ ፡ ጎኑን ፡ አቀርቅሮ ፤
አገኘ ፡ ካጥንቱ ፡ ጎድኑን ፡ ተሰብሮ ።
ፍሬም ፡ አነሣና ፡ በቅስል ፡ አርሶ ፡
መሥዋዕት ፡ አቀረባት ፡ በደሙ ፡ ለውሶ ።
ደሜ ፡ እንደ ፡ ፈሰሰ ፡ በጨካኝ ፡ ጠላቱ ፡
እንዲህ ፡ ያለ ፡ በደል ፡ ደርሶብኝ ፡ ማየቱ ፡
ፍርዱ ፡ ይድረስ ፡ ላንተ ፡ አለና ፡ ለጌታ ፡
አልቅሶ ፡ ጸለየ ፡ ከተኛበት ፡ ቦታ ።

እግዚር ፡ በምሕረቱ ፡ ይህን ፡ ለቅሶ ፡ ሰምቶ ፡
 «አዳም ፡ አዳም ፡ አለው ፡ በድምፁ ፡ ጎብኝቶ ፤
 «ምሕረትን ፡ አግኝቶ ፡ የሚድን ፡ ይህ ፡ ዓለም ፡
 «በኔ ፡ ጌታኸ ፡ እንጂ ፡ ባንተ ፡ ደም ፡ አይደለም ።
 «የምታገኝ ፡ መስሎኸ ፡ የገነትን ፡ ስፍራ ፡
 «አንተም ፡ አይልመድኸ ፡ እንዲህ ፡ ያለ ፡ ሥራ ።
 «ደምኸ ፡ እንዲህ ፡ ፈሶ ፡ አይቀርም ፡ በከንቱ ፤
 «መሬት ፡ ላይ ፡ ወርጄ ፡ እኔ ፡ ባለቤቱ ፡
 «እንዳንተው ፡ ሰው ፡ ሆኜ ፡ ሥጋኸን ፡ ለብሼ ፡
 «ለጥፋትኸ ፡ ካላ ፡ ደሚንም ፡ አፍስሼ ፡
 «አደርግልኻለሁ ፡ ገነት ፡ እንድትገባ ።
 ገንትን ፡ አስቦ ፡ ሆዱ ፡ ስለ ፡ ባባ ፡
 አዳም ፡ ግን ፡ አሳቡ ፡ ምሕረትን ፡ አግኝቶ ፡
 ወዲያው ፡ በዚያው ፡ ሰዓት ፡ ወደ ፡ ገነት ፡ ገብቶ ፡
 ከሐዘን ፡ በቶሎ ፡ ነበረ ፡ ለመዳን ፤
 እንደ ፡ ሕልም ፡ ሰማ ፡ ይህንን ፡ ቃል ፡ ኪዳን ፡
 የሚበጀው ፡ ነገር ፡ ለጊዜው ፡ የበቃ ፡
 አላገኘምና ፡ በዚያች ፡ በደቂቃ ።
 አራት ፡ ሺ ፡ ዓመታት ፡ ካለፈ ፡ በኋላ ፡
 የእግዚአብሔር ፡ ቃል ፡ ኪዳን ፡ በውሉ ፡ ሊሞላ ፡
 ኢየሱስ ፡ ክርስቶስ ፡ የሰው ፡ ሥጋ ፡ ለብሶ ፡
 ወንጌልን ፡ ሰበከ ፡ አራትን ፡ አድሶ ፤
 መጨረሻም ፡ ደሙን ፡ ስለ ፡ ሰው ፡ አፍስሶ ፡
 እንደ ፡ ነቢያት ፡ ቃል ፡ በመስቀል ፡ ላይ ፡ ሞተ ፤
 እስከዚያ ፡ ድረስ ፡ ግን ፡ ስንቱ ፡ ተሳሳተ ።

ባራቱ ፡ ሺ ፡ ዓመታት ፡ ጠላታችን ፡ ሰይጣን ፡
 ምንም ፡ አልቦዘን ፡ ደከመ ፡ ሊያጠፋን ፡
 ዩፒቴርና ፡ በዓል ፡ አጽሎን ፡ አቴና ፡
 እነዚህ ፡ ጣዖቶች ፡ አልመጡም ፡ በደኅና ፤
 እኛን ፡ ሊያጠፋን ፡ ነው ፡ ገነትን ፡ ሊያሳጡን ፡
 ከዲያብሎስ ፡ ጋራ ፡ በሲኦል ፡ ሊያስቀጡን ፡
 ያሰት ፡ አምላክ ፡ ትቶ ፡ ሁሉም ፡ አረመኔ ፡
 ከዘላለም ፡ እሳት ፡ ከክፉ ፡ ኩነኔ ፡
 በጥምቀት ፡ ብቻ ፡ ነው ፡ ሊድን ፡ የሚችለው ፤
 ከፈጣሪው ፡ ጋራ ፡ ዕርቅ ፡ የሚዠምረው ፡
 የእግዚአብሔርን ፡ ምክር ፡ ሙሉውን ፡ ሐተታ ፡
 ወዲያው ፡ ያገኘዋል ፡ በወንጌል ፡ ገበታ ።
 ወንጌልም ፡ ይለናል ፡ የገነት ፡ ጎዳና ፡
 እርስ ፡ በርስ ፡ መፋቀር ፡ ነው ፡ በሙሉ ፡ ልቡና ።
 ዐዋጁም ፡ ይለናል ፡ ሲያዘን ፡ በጠቅላላ ፡
 ላንተ ፡ እማትወደውን ፡ አትሥራ ፡ ለሌላ ።
 በመንፈስ ፡ በሥጋ ፡ እንድትዘጋጁ ፡
 እንሆ ፡ ይኸ ፡ ነው ፡ የጥምቀት ፡ ዐዋጁ ።

ተፈጸመ ።